

UNIVERSAL
LIBRARY

OU_180502

UNIVERSAL
LIBRARY

Osmania University Library

32.01

Accession No. ^{G.H.} 1417

BS7N

भारतीय इतिहास
नाटक

book should be returned on or before the date last
flow.

नाटक

नाटक-रचना की प्रणाली, नियम, नाटक
खेलने के प्रकार तथा नाटकों के
इतिहास का वर्णन आदि



लेखक—

श्री बाबू भारतेन्दु हरिश्चन्द्र

दामोदरस्वरूप गुप्त

राजनैतिक - भारत, हिन्दी - रत्न - कोष,
आदर्श स्त्रियाँ आदि के रचयिता



प्रथमावृत्ति]

१९४१ ई०

[मूल्य !!]

मुद्रक—
नारायण प्रसाद
नारायण प्रेस
नारायण विल्डिंग्स,
प्रयाग ।

हिन्दी-विश्व-विद्यालय, (हिन्दी-साहित्य-सम्मेलन) प्रयाग की मध्यम
परीक्षा के साहित्य के प्रश्नपत्र २ के लिए स्वीकृत

प्रकाशक —

विश्व-विद्यालय-परीक्षा-बुकडिपो,
पानदरीबा, प्रयाग ।

उपक्रम



मुद्राराक्षस का जब मैंने अनुवाद किया तब यह इच्छा थी कि टकों के वर्णन का विषय भी इसके साथ दिया जाय। किन्तु एक ो ग्रन्थ के बढ़ने के भय से दूसरे कई मित्रों के अनुरोध से यह विषय वतन्त्र, पुस्तकाकार मुद्रित हुआ। इसके लिखित विषय दशरूपक, भारतीय नाट्यशास्त्र, साहित्यदर्पण, काव्यप्रकाश, विलसंन्स हिन्दू-थेएटर्स, लाइफ़ आव दि एमिनेंट परसन्स, डामेटिस्ट्स ऐंड नावे-जस्ट्स, हिस्टरी डि इटालिक थिएटर्स, और आर्य दर्शन से लिये गए हैं। आशा है कि हिन्दी भाषा में नाटक बनानेवालों को यह ग्रन्थ बहुत ही उपयोगी हो। एक तो मनुष्यबुद्धि ही भ्रमात्मिका है, दूसरे मेरी ठीक रूग्णावस्था में यह विषय लिखा गया है, इससे बहुत सी अशुद्धियाँ सम्भव हैं। आशा है कि सज्जनगण गुणमात्र ग्रहण करके मेरा भ्रम सफल करेंगे। इसके निर्माण में मुझको जिससे सहायता मिली है उसको धन्यवाद देने की आवश्यकता नहीं क्योंकि दक्षिण हस्त के परिवर्त्त में वामहस्त जो कार्य करे वह भी निज कृत ही है।

चैत्र शुक्ला १५, संवत् १९४० }

हरिश्चन्द्र

समर्पण

हे मायाजवनिकाञ्छुन्न ! जगन्नाटक-सूत्रधार ! मद्गंग-नायक !
नटनागर !

जिसने इस इतने बड़े संसार-नाटक को रचकर खड़ा किया है,
जगदन्तःपाती वस्तुमात्र उसीको समर्पणीय है; विशेष कर नाटक-
सम्बन्धी और वह भी उसीके एक अभिमानी जन की ।

नाथ ! आज एक सप्ताह होता कि मेरे इस मनुष्य-जीवन का
अन्तिम अंक हो चुकता, किन्तु न जानें क्या सोचकर और किस
अनुग्रह करके उसकी आज्ञा नहीं हुई । नहीं तो यह ग्रन्थ प्रकाश
न होने पाता । यह भी आप ही का खेल है कि आज इसके प्रकाश
का दिन आया । जब प्रकाश होता है तो समर्पण भी होना अवश्य
हुआ । अतएव—

त्वदीयं वस्तु गोविन्द ! तुभ्यमेव समर्पये ।
अपनाये हुए की वस्तु समझ कर अंगीकार कीजिए ।
यद्यपि संसार के कुरोग से मन प्राण तो नित्य ग्रस्त थे ही
किन्तु चार महीने से शरीर से भी रोगग्रस्त तुम्हारा

हरिश्चन्द्र

बपु लख चौराशी सजे नट सम रिभवन तोहि ।
निरखि रीभि गति देहु कै खीभि निवारहु मोहि ॥
कृष्ण त्वदीयपदपंकजपंजरान्ते अद्यैव मे विशतु मानसराजहंसः ।
प्राणप्रयाणसमये कफवातपित्तैः कंठावरोधनविधौ स्मरणं

कुतस्ते ॥२॥

चैत्रशुक्ला पूर्णिमा
महारास की समाप्ति
संवत् १९४०

नाटक

अथवा

दृश्य काव्य

नाटक शब्द का अर्थ है नट लोगों की क्रिया। नट कहते हैं वद्या के प्रभाव से अपने वा किसी वस्तु के स्वरूप के फेर कर देने वाले को, वा स्वयं दृष्टि रोचन के अर्थ फिरने को। नाटक में पात्रगण अपना स्वरूप परिवर्तन करके राजादिक का स्वरूप धारण करते हैं वा वेष-विन्यास के पश्चात् रंगभूमि में स्वीकीय कार्य साधन के हेतु फिरते हैं। काव्य दो प्रकार के हैं। दृश्य और श्रव्य। दृश्य काव्य वह है जो कवि की वाणी को उसके हृदयगत आशय और हाव-भाव सहित प्रत्यक्ष दिखला दे। जैसा कालीदास ने शाकुंतल में भ्रमर के आने पर शकुंतला की सूधी चितवन से कटाक्षों का फेरना जो लिखा है, उसको प्रथम चित्रपटी द्वारा उस स्थान का, शकुंतलावेषसजित स्त्री द्वारा उसके रूप-धौवन और वनोचित शृङ्गार का, उसके नेत्र, सिर, हस्तचालनादि द्वारा उसके अंगभंगी और हाव-भाव का, तथा कवि कथित वाणी के उसीके मुख से कथन द्वारा काव्य का, दर्शकों के चित्त पर खचित कर देना ही दृश्यकाव्यत्व है। यदि श्रव्यकाव्य द्वारा ऐसी चितवन का वर्णन किसी से सुनिए या ग्रन्थ में पढ़िए तो जो काव्य-जनित आनन्द होगा, यदि कोई प्रत्यक्ष अनुभव करा दे तो उससे चतुर्गुणित आनन्द होता है। दृश्यकाव्य की संज्ञा रूपक है। रूपकों में नाटक ही सब से मुख्य है इससे रूपक मात्र को नाटक कहते हैं। इसी विद्या का नाम

कुशीलव-शास्त्र भी है। ब्रह्मा, शिव, भरत, नारद, हनुमान्, व्यास, वाल्मीकि, लव-कुश, श्रीकृष्ण, अर्जुन, पार्वती, सरस्वती और तुंगुह आदि इसके आचार्य हैं। इनमें भरत मुनि इस शास्त्र के मुख्य प्रवर्तक हैं।

अथ भेद

नाटक शब्द की अर्थग्राहिता यदि रंगस्थ खेल ही में की जाय तब हम इसके तीन भेद करेंगे। काव्यमिश्र, शुद्धकौतुक और भ्रष्ट। शुद्धकौतुक यथा—कठपुतली वा खिलौने आदि से सभा इत्यादि क दिखलाना, गूँगे-बहिरे का नाटक, बाज़ीगरी वा घोड़े के तमाशे संवाद, भूत-प्रेतादि की नक़ल और सम्पत्ता की अन्यान्य दिल्गियों क कहेंगे। भ्रष्ट अर्थात् जिनमें अब नाटकत्व नहीं शेष रहा है यथ भाँड़, इन्द्रसभा, रास, यात्रा, लीला और भँकी आदि। पारसियों के नाटक, महाराष्ट्रों के खेल आदि यद्यपि काव्यमिश्र हैं तथापि काव्यहीन के कारण वे भी भ्रष्ट ही समझे जाते हैं। काव्यमिश्र नाटकों को दो श्रेणी में विभक्त करना उचित है। प्राचीन और नवीन—

अथ प्राचीन

प्राचीन समय में अभिनय नाट्य, नृत्य, नृत्त, तांडव और लास्य इन पांच भेदों में बँटा हुआ था। इनमें नृत्य भावसहित नाचने को, नृत्त केवल नाचने को और तांडव और लास्य भी एक प्रकार के नाचने ही को कहते हैं। इससे केवल नाट्य में नाटक आदि का समावेश होगा; शेष चारों नाचनेवालों पर छोड़ दिए जायँगे। नाट्य रूपक और उप-रूपक में दो भेदों से बँटा है। रूपक के दस भेद हैं। यथा—

१ नाटक

काव्य के सर्वगुण-संयुक्त खेल को नाटक कहते हैं। इसका

नायक कोई महाराज (जैसा दुष्यन्त) वा ईश्वरांश (जैसा श्रीराम) वा प्रत्यक्ष परमेश्वर (जैसा श्रीकृष्ण) होना चाहिए । रस शृंगार वा वीर । अंक पाँच के ऊपर और दस के भीतर । आख्यान मनोहर और अत्यन्त उज्ज्वल होना चाहिए । उदाहरण शाकुंतल, वेणीसंहार आदि ।

२ प्रकरण

यह और बातों में नाटक के तुल्य होना चाहिए किन्तु इसका आख्यान लौकिक हो । नायक कोई मंत्री, धनी वा ब्राह्मण हो । इसकी पत्नी मत्रिकन्या, किसी के घर में आश्रित भाव से रहने वाली, वा स्या हो । प्रथमावस्था में शुद्ध और द्वितीयावस्था में प्रकरण की तरह संज्ञा होती है । उदाहरण मल्लिकामाहत, मालतीमाधव और मृच्छकटिक ।

३ भाण

भाण में एक ही अंक होता है । इसमें नट ऊपर देख देखकर, जैसे किसी से बात करे, आप ही सारी कहानों कह जाता है । बीच में हँसना, गाना, क्रोध करना, गिरना इत्यादि आप ही दिखलाता है । इसका उद्देश्य हँसी, भाषा उत्तम और बीच-बीच में संगीत भी होता है । उदाहरण “ विषस्य विषमौषधम् । ”

४ व्यायोग

युद्ध का निदर्शन, स्त्री-पात्र-रहित और एक ही दिन की कथा का होता है । नायक कोई अवतार ❀ वा वीर होना चाहिए । ग्रन्थ नाटक

❀ अवतारों का वर्णन भक्तमाल में एकही छप्पथ में लिखा है:—

जय जय मीन बराह कमठ नरहरि बल बावन ।

परसुराम रघुवीर कृष्ण कीरति जगपावन ॥

की अपेक्षा छोटा । उदाहरण 'धनं-जय-विजय ।'

५ समवकार

यह तीन अंक में हो । इसमें १२ तक नायक हो सकते हैं । कथा दैवी हो, छन्द वैदिक हो । युद्ध, आश्चर्य, माया इत्यादि इसमें दिखलाई जाती हैं । उदाहरण भाषा में नहीं हैं ।

६ टिप्पणी

यह भी वैसा ही किन्तु इसमें उपद्रव दर्शन विशेष होता है । अक चार, नायक देवता वा दैत्व वा अवतार । (उदाहरण नहीं)

७ ईहामृग

चार अंक, नायक ईश्वर वा अवतार । नायिका देवी । प्रेम इत्यादि वर्णित होता है । नायिका द्वारा युद्धादि कार्य सम्पादन होता है । (उदाहरण नहीं)

८ अंक

एक ही अंक में खेल दिखलाना । नायक गुणी और आख्यान प्रसिद्ध हो । (उदाहरण नहीं)

९ वीथी

भाग्य की भाँति एक अंक में । इसमें दो पुरुष आकर बात कर सकते हैं और अपनी वार्त्ता में विविध भाव द्वारा किसी का प्रेम वर्णन करेंगे किन्तु हँसाते जायँगे । (उदाहरण नहीं)

बोध करुण्डी ब्यास पृथू हरि हंस मन्वंतर ।
यज्ञ ऋषभ हयग्रीव ध्रुवहि वर देन धन्वंतर ॥
बद्रीपति दत्त कपिल देव सनकादिक करुना करौ ।
चौबीस रूप लीला रुचिर अमदास उर पद धरौ ॥

१० प्रहसन

हास्यरस का मुख्य खेल । नायक राजा वा धनी वा ब्राह्मण वा धूर्त कोई हो । इसमें अनेक पात्रों का समावेश होता है । यद्यपि प्राचीन रीति से इसमें एक ही अंक होना चाहिए किन्तु अब अनेक दृश्य दिए बिना नहीं लिखे जाते । उदाहरण—हास्यार्णव, वैदिकी हिंसा, अन्धेर नगरी ।

महानाटक

नाटक के लक्षणों से पूर्ण ग्रन्थ यदि दश अंकों में पूर्ण हो तो उसको महानाटक कहते हैं ।

अथ उपरूपक

उपरूपक के अठारह भेद हैं । यथा नाटिका, त्रोटक, गोष्ठी, सट्टक, नाट्यरासक, प्रस्थान, उल्लाप्य, काव्य, प्रेक्षण, रासक, संलापक, भीगदित (श्रीरासिका), शिल्पक, विलासिका, दुर्मेल्लिका, प्रकरणिका, हल्लीश और भाणिका ।

नाटिका

नाटिका में चार अंक होते हैं और स्त्री पात्र अधिक होते हैं तथा नाटिका की नायिका कनिष्ठा होती है अर्थात् नाटिका के नायक की पूर्व-प्रणयिनी के वश में रहती है । उदाहरण—रत्नावली, चन्द्रावली इत्यादि ।

त्रोटक

इसमें सात, आठ, नौ या पाँच अंक होते हैं । और प्रायः प्रति अंक में विदूषक होता है । नायक दिव्य मनुष्य होता है । उदाहरण—विक्रमोर्वशी ।

गोष्ठी

नौ या दस साधारण मनुष्य और पाँच-छः स्त्री जिसमें हों और कैशिकी वृत्ति तथा एक ही अंक हो । (उदाहरण नहीं)

सट्टक

जो सब प्राकृत में हो और प्रवेशक, विष्कंभक जिसमें न हो और शेष सब नाटिका की भाँति हो वह सट्टक है । उदाहरण—कर्पूरमंजरी ।

नाट्यरासक

इसमें एक अंक, नायक उदात्त, नायिका बासकसजा, पाँठमर्द उपनायक, और अनेक प्रकार के गान नृत्य होते हैं ।

अथ शेष उपरूपक

योही थोड़े-थोड़े भेद में और भी शेष उपरूपक होते हैं । न तो सबों के भाषा में उदाहरण हैं न इन सबों का काम ही विशेष पड़ता है, इससे सविस्तर वर्णन नहीं किया गया ।

भरत मुनि ने उपरूपकों के भेद नहीं लिखे हैं । दश प्रकार के रूपक लिखकर नाटक के दो भेद और माने हैं यथा नाटिका और त्रोटक । मल्लिका मासत-प्रकरणकार दंडी कवि रूपकमात्र को मिश्रकाव्य नाम से व्यवहृत करते हैं ।

अथ नवीन भेद

आजकल योरोप के नाटकों की छाया पर जो नाटक लिखे जाते हैं और बंग देश में जिस चाल के बहुत से नाटक बन भी चुके हैं वह सब नवीन भेद में परिगणित हैं । प्राचीन की अपेक्षा नवीन की परम मुख्यता बारंबार दृश्यों के बदलने में है और इसी हेतु एक-एक अंक में अनेक-अनेक गर्भाओं की कल्पना की जाती है क्योंकि इस समय

में नाटक के लेखों के साथ विविध दृश्यों का दिखलाना भी आवश्यक समझा गया है। इन अंक और गर्भाकों की कल्पना यों होनी चाहिए, यथा पाँच वर्ष के आख्यान का एक नाटक है तो उसमें वर्ष वर्ष के इतिहास के एक-एक अंक और उस अंक के अंतःपाती विशेष-विशेष समयों के वर्णन का एक-एक गर्भाङ्क। अथवा पाँच मुख्य घटना-विशिष्ट कोई नाटक है तो प्रत्येक घटना के सम्पूर्ण वर्णन का एक-एक अंक और भिन्न-भिन्न स्थानों में विशेष घटनांतःपाती छोटी-छोटी घटनाओं के वर्णन में एक-एक गर्भांक। ये नवीन नाटक मुख्य दो भेदों में बंटे हैं—एक नाटक, दूसरा गीतिरूपक। जिनमें कथा भाग विशेष और गीति न्यून हो वह नाटक और जिसमें गीति विशेष हो वह गीतिरूपक। यह दोनों कथाओं के स्वभाव से अनेक प्रकार के हो जाते हैं किन्तु उनके मुख्य भेद इतने किये जा सकते हैं यथा—१ संयोगांत—अर्थात् पाचीन नाटकों की भाँति जिसकी कथा संयोग पर समाप्त हो। २ वियोगांत—जिसकी कथा अंत में नायिका वा नायक के मरण वा और किसी आपद घटना पर समाप्त हो। (उदाहरण “रणधीर प्रेम-मोहिनी”)। ३ मिश्र—अर्थात् जिसके अंत में कुछ लोगों का तो प्राण-वियोग हो और कुछ सुख पावें।

इन नवीन नाटकों की रचना के मुख्य उद्देश्य ये होते हैं यथा—१ शृङ्गार २ हास्य ३ कौतुक ४ समाज-संस्कार ५ देश-वत्सलता। शृङ्गार और हास्य के उदाहरण देने की आवश्यकता नहीं, जगत् में प्रसिद्ध है। कौतुकविशिष्ट वह है जिसमें लोगों के चित्तविनोदार्थ किसी यंत्रविशेष द्वारा या और किसी प्रकार अद्भुत घटना दिखाई जायँ। समाज-संस्कारक नाटकों में देश की कुरीतियों का दिखलाना मुख्य कर्तव्य कर्म है। यथा शिक्षा की उन्नति, विवाह-सम्बन्धी कुरीति-निवारण, अथवा धर्म-सम्बन्धी अन्यान्य विषयों में संशोधन इत्यादि। किसी प्राचीन कथा भाग का इस बुद्धि से संगठन कि, देश की उससे कुछ उन्नति हो इसी प्रकार के अंतर्गत

है। (इसके उदाहरण, सावित्रीचरित्र, दुःखिनीबाला, बाल्यविवाहविदूषक, जैसा काम वैसा ही परिणाम, जय नारसिंह की, चत्तुदान इत्यादि।) देश-वत्सल नाटकों का उद्देश्य पढ़नेवालों व देखनेवालों के हृदय में स्वदेशानुराग उत्पन्न करना है और ये प्रायः करुण और वीर रस के होते हैं। (उदाहरण — भारतजननी, नीलदेवी, भारतदुर्दशा इत्यादि)। इन पाँच उद्देश्यों को छोड़कर वीर, सख्य इत्यादि अन्य रसों में भी नाटक बनते हैं।

अथ नाटक-रचना

प्राचीन समय में संस्कृत भाषा में महाभारत आदि का कोई प्रख्यात वृत्तान्त अथवा कवि-प्रौढोक्ति संभूत, किंवा लोकाचारसंघटित, कोई कल्पित आख्यायिका अवलम्बन करके, नाटक प्रभृति दशविध रूपक और नाटिका प्रभृति अष्टादश प्रकार उपरूपक लिपिवद्ध होकर, सहृदय सभासद लोगों की तात्कालिक रुचि अनुसार, उक्त नाटक-नाटिका प्रभृति दृश्यकाव्य किसी राजा की अथवा राजकीय उच्चपदा-भिषिक्त लोगों की नाट्यशाला में अभिनीत होते थे।

प्राचीन काल के अभिनयादि के सम्बन्ध में तात्कालिक कवि लोगों की और दर्शक-मंडली की जिस प्रकार रुचि थी, वे लोग तदनुसार ही नाटकादि दृश्यकाव्य-रचना करके सामाजिक लोगों का चित्त-विनोदन कर गये हैं। किन्तु वर्तमान समय में इस काल के कवि तथा सामाजिक लोगों की रुचि उस काल की अपेक्षा अनेकांश में विलक्षण है, इससे संप्रति प्राचीन मत अवलम्बन करके नाटक आदि दृश्य-काव्य लिखना युक्तिसंगत नहीं बोध होता।

जिस समय में जैसे सहृदय जन्म ग्रहण करें और देशीय रीति-नीति का प्रवाह जिस रूप से चलता रहे, उस समय में उक्त सहृदयगण के अन्तःकरण की वृत्ति और सामाजिक रीति-पद्धति इन दोनों विषयों की

समीचीन समालोचना करके नाटकादि दृश्य-काव्य प्रणयन करना योग्य है ।

नाटकादि दृश्य-काव्य प्रणयन करना हो तो प्राचीन समस्त रीति ही परित्याग करे यह आवश्यक नहीं है, क्योंकि जो सब प्राचीन रीति वा पद्धति आधुनिक सामाजिक लोगों की मतपोषिका होगी वह सब अवश्य ग्रहण होगी । नाट्यकला-कौशल दिखलाने को देश, काल और पात्रगण के प्रति विशेष रूप से दृष्टि रखनी उचित है । पूर्वकाल में लोकातीत असम्भव कार्य की अवतारणा सभ्यगण को जैसी हृदय-हारिणी होती थी, वर्तमान काल में नहीं होती ।

अब नाटकादि दृश्य-काव्य में अस्वाभाविक सामग्री-परिपोषक काव्य सदृश्य सभ्य-मण्डली को नितांत अरुचिकर है, इसलिये स्वाभाविकी रचना ही इस काल के सभ्यगण की हृदय-ग्राहिणी है, इससे अब अलौकिक विषय का आश्रय करके नाटकादि दृश्य-काव्य प्रणयन करना उचित नहीं है । अब नाटक में कहीं 'आशीः' (क) प्रभृति नाट्यालंकार, कहीं 'प्रकरी' (ख), कहीं 'विलोभन' (ग), कहीं 'सम्फेट' (घ), 'पंचसन्धि' (ङ), वा ऐसे ही अन्य विषयों की कोई-

(क) आशीः नाटक में जा आशिवाद् कहा जाय । यथा शाकुन्तल में 'ययातेरिव शमिष्ठा पत्युर्बहुमता भव' ।

(ख) 'प्रकरी नायकस्य स्यान्नाटकीयफलान्तरम्' ।

(ग) 'गुणाख्यानं विलोभनं यथावेणीसंहार में 'नाध किं दुक्करं तुप परिकुविदेते' ।

(घ) 'सम्फेटो रोष भाषणम्' यथा वेणीसंहार में 'राजा—अरे मरुत्तनय ! वृद्धस्य राज्ञः पुरतो निन्दितमप्यात्मकर्म श्लाघयसि' ।

(ङ) पंचसन्धि यथा—'मुखं प्रतिमुखं गभो' विमर्ष उपसंहृतिः । इति पंचास्य भेदाःस्युः' ।

आवश्यकता नहीं बाक़ी रही । संस्कृत नाटक की भाँति हिन्दी नाटक में इनका अनुसन्धान करना, वा किसी नाटकांग में इनको यत्नपूर्वक रखकर हिन्दी नाटक लिखना व्यर्थ है, क्योंकि प्राचीन लक्षण रखकर आधुनिक नाटकादि की शोभा सम्पादन करने से उल्टा फल होता है और यत्न व्यर्थ हो जाता है । संस्कृत नाटकादि रचना के निमित्त महामुनि भरतजी जो सब नियम लिख गये हैं उनमें जो हिन्दी नाटक-रचना के नितान्त उपयोगी हैं और इस काल के सहृदय सामाजिक लोगों की रुचि के अनुयायी हैं वे ही नियम यहाँ प्रकाशित होते हैं ।

अथ प्रतिकृति (Scenes)

किसी चित्रपट द्वारा नदी, पर्वत, वन वा उपवन आदि की प्रतिच्छाया दिखलाने को प्रतिकृति कहते हैं । इसी का नामान्तर अन्तःपटी वा चित्रपट वा दृश्य वा स्थान है* । यद्यपि महामुनि भरत-प्रणीत नाट्यशास्त्र में, चित्रपट द्वारा प्रासाद, वन, उपवन किंवा शैल प्रभृति की प्रतिच्छाया दिखाने का कोई नियम स्पष्ट नहीं लिखा है, किन्तु अनुधावन करने से बोध होता है कि तत्काल में भी अन्तःपटी परिवर्त्तन द्वारा वन, उपवन वा पर्वतादि की प्रतिच्छाया अवश्य दिखलाई जाती थी । ऐसा न होता तो पौर-जानपदवर्ग के अपवादभय से श्रीरामकृत सीतापरिहार के समय में उसी रंगस्थल में एक ही बार अयोध्या का राज-प्रासाद और फिर उसी समय वाल्मीकि का तपोवन कैसे दिखलाई पड़ता । इससे निश्चय होता है कि प्रतिकृति के परिवर्त्तन द्वारा पूर्वकाल में यह सब अवश्य दिखलाया जाता था । ऐसे ही अभिज्ञान-शाकुंतल नाटक के आभनय करने के समय सूत्रधार एक ही

अवर्त्तमान समय में जहाँ जहाँ ये दृश्य बदलते हैं उसी का गर्भांक कहते हैं ।

स्थान में रह कर परदा बंदले बिना कैसे कभी तपोवन और कभी दुष्यन्त का राजप्रासाद दिखला सकेगा॥ यही सब बात प्रमाण हैं कि उस काल में भी चित्रपट अवश्य होते थे । ये चित्रपट नाटक में अत्यन्त प्रयोजनीय वस्तु हैं और इनके बिना खेल अत्यन्त नीरस होता है ।

+ जवनिका वा बाह्यपटी (Drop Scene)

कार्य-अनुरोध से समस्त रंगस्थल को आवरण करने के लिए नाट्यशाला के सम्मुख जो चित्र प्रक्षेप रहता है उसका नाम जवनिका वा बाह्यपटी है । जब रंगशाला में चित्रपट-परिवर्तन का प्रयोजन होता है उस समय यह जवनिका गिरा दी जाती है । संस्कृत नाटकों में जवनिका-पतन का नियम देखने से और भी प्रतीत होता है कि अन्तः-

॥मुद्राराक्षस में भी कई उदाहरण इसके प्रत्यक्ष मिलते हैं। मलयकेतु राक्षस से मिलने जाता है, यह कहकर उसी अंक में कहते हैं कि आसन पर बैठा राक्षस दिखलाई पड़ा । स्मशान से चन्दनदास को लेकर चांडाल कुछ बढ़कर पुकारता है कि भीतर कौन है, अमात्य चाणक्य से कही इत्यादि । अर्थात् पूर्व के दोनों दृश्य बदल कर राक्षस के और चाणक्य के घर के दृश्य दिखलाई पड़े । यह न हो तब तो नाटक निरे अर्थ हो जाते हैं जैसा रास में महाराष्ट्रों के नाटक में शतरंजी और मशालची को दिखला कर नायिकानायक कहते हैं कि अहा देखा ! यह फुल्लवारी वा नदी कौसी सुन्दर है । इससे जहाँ पात्र जैसे स्थान का अपने वाक्य में वर्णन करे वा जिस स्थान की वह कथा हों, उसका चित्र पीछे पड़ा रहना बहुत ही आवश्यक है ।

† इस परदे पर कोई सुन्दर मनोहर नदी, पर्वत, नगर इत्यादि का दृश्य वा किसी प्रसिद्ध नाटक के किसी अंक का चित्र दिखलाना अच्छा होता है ।

पटी-परिवर्त्तन द्वारा गिरि-नदी आदि की प्रतिच्छाया उस काल में भी अवश्य दिखलाई जाती थी ।

“ततः प्रविशन्त्यपटीक्षेपेणाप्सरसः”

अर्थात् जवनिका बिना गिराए ही (उर्व्वशी-विरहातुर) अप्सरागण ने रंगस्थल में प्रवेश किया इत्यादि दृष्टान्त ही इसके प्रमाण हैं ।

अथ प्रस्तावना

नाटक की कथा आरंभ होने के पूर्व नटी, विदूषक किंवा पारिपाश्विक सूत्रधार से मिलकर प्रकृत प्रस्ताव-विषयक जो कथोपकथन करें, नाटक के इतिवृत्त-सूचक उस प्रस्ताव को प्रस्तावना कहते हैं । नाटक की नियमावली में मुनिवर भरताचार्य ने पाँच प्रकार की प्रस्तावना लिखी हैं । वह पाँचों प्रणाली अति आश्चर्य-भरित और सुन्दर हैं । उसमें से चार हिन्दी नाटक में भी व्यवहार की जा सकती हैं । सूत्रधार के पार्श्वचर बन्धु को पारिपाश्विक कहते हैं । पारिपाश्विक की अपेक्षा नट कुछ न्यून होता है । अब पूर्व-लिखित पाँच प्रकार की प्रस्तावना लिखते हैं ।

यथा—१ उद्घात्यक, २ कथोद्घात, ३ प्रयोगातिशय, ४ प्रवर्त्तक, और ५ अवगलित ।

अथ उद्घात्यक

सूत्रधार प्रभृति की बात सुनकर अन्य प्रकार अर्थ प्रतिपादन-पूर्वक जहाँ पात्र प्रवेश होता है उसे उद्घात्यक प्रस्तावना कहते हैं ।

उदाहरण—मुद्राराक्षस

सूत्र०—प्यारी, मैंने जोतिःशास्त्र के चौसठों अंगों में बड़ा परिश्रम किया है । जो हो रसोई तो होने दा । पर आज गहन है, यह

तो किसी ने तुम्हें धोखा ही दिया है । क्योंकि—
चन्द्रबिंब पूरन भए, क्रूर केतु हठ दाप ।
बल सों करि है ग्रास कह—

(नेपथ्य में)

हैं ! मेरे जीते चन्द्र को कौन बल से ग्रास कर सकता है ?

सूत्र०—

जेहि बुध रञ्जित आप ।

यहाँ सूत्रधार ने तो ग्रहण का विषय कहा था किन्तु चाणक्य ने चन्द्र शब्द का अर्थ चन्द्रगुप्त प्रगट करके प्रवेश करना चाहा, इसी से उद्घात्यक प्रस्तावना हुई ।

अथ कथोद्घात

जहाँ सूत्रधार की बात सुनकर उसके साथ वाक्य के अर्थ का मर्म ग्रहण करके पात्र प्रविष्ट होते हैं उसे कथोद्घात कहते हैं ।

यथा रत्नावली में, सूत्रधार के इस कहने पर कि ईश्वरेच्छा से द्वीपान्तर किंवा समुद्र के मध्य की वस्तु भी सहज में मिल जाती है, योगधरायण का आना ।

यहाँ सूत्रधार के वाक्य का मर्म यह था कि जिस नाटक में द्वीपान्तर की नायिका आती है, वह खेला जायगा इसी को समझ कर अन्य नट मंत्री बन कर आया ।

अथ प्रयोगातिशय

एक प्रयोग करते करते घुणाक्षरन्याय से दूसरे ही प्रकार का प्रयोग कौशल में प्रयुक्त और उसी प्रयोग का आश्रय करके पात्र प्रवेश करें तो उसको प्रयोगातिशय प्रस्तावना कहते हैं ।

जैसे कुन्दबाला नामक नाटक में सूत्रधार ने नृत्य प्रयोग के निमित्त

अपनी भार्या को आह्वान करने के प्रयोग विशेष द्वारा सीता और लक्ष्मण का प्रवेश सूचित किया। इस प्रकार से नाटक की प्रस्तावना शेष होने पर पात्र प्रवेश और नाटकीय इतिवृत्त की सूचना होगी।

अथ चर्चरिका

जब जब एक एक विषय समाप्त होगा जवनिका-पात करके पात्रगण अन्य विषय दिखलाने को प्रस्तुत होंगे तब पटाक्षेप के साथ ही नेष्ठ्य में चर्चरिका आवश्यक है, क्योंकि बिना उसके अभिनय शुष्क हो जाता है। जहाँ बहुत स्वर मिलकर कोई बाजा बजे या गान हो उसको चर्चरिका कहते हैं। इसमें नाटक की कथा के अनुरूप गीतों का वा रागों का बजना योग्य है। जैसे सत्यहारश्चन्द्र में प्रथम अंक की समाप्ति में जो चर्चरिका बजै वह भैरवी आदि सबेरे के राग की और तीसरे अंक की समाप्ति पर जो बजै वह रात के राग की होनी चाहिए।

कैशिकी, सात्वती, आरभटी, और भारती वृत्ति

अथकैशिकीवृत्ति

जो वृत्ति अति मनोहर, स्त्री जनोचित भूषण से भूषित, और रमणी-

*ऐसा मालूम होता है कि यहाँ ग्रन्थकार की भूल से प्रवक्तक और अवगलित के लक्षण छूट गये हैं; अतः पाठकों की जानकारी के लिए नीचे लिखे जाते हैं :—

१—जहाँ सूत्रधार द्वारा वर्णित किसी गुप्त बात के आधार पर किसी पात्र का प्रवेश होता है, उसे प्रवक्तक कहते हैं। २—जहाँ एक प्रयोग में किसी समावेश (सादृश्यानुसंधान) से दूसरा कार्य सिद्ध हो, उसे अवगलित कहते हैं।

संवादक—

बाहुल्य नृत्यऋ गीतादि परिपूर्ण और भोगादि विविध विलास युक्त होती है उसका नाम कैशिकी वृत्ति है। यह वृत्ति शृङ्गाररस-प्रधान नाटकों की उपयोगिनी है।

हिन्दुस्तान से नृत्याविद्या उठ गई। यह विद्या आगे हम देश में ऐसी प्रचलित थी कि सब अच्छे लोग इसका सीखते थे। इसके शास्त्र अब तक कहीं-कहीं लब्ध होते हैं और उनसे इस विद्या का महत्त्व प्रत्यक्ष प्रगट होता है। संगीतशास्त्र का यह एक अंग है। वाद्य, नृत्य और गाना यह तीनों वस्तु जिनमें हां उन्की संगीत संज्ञा है। इस काल में हिन्दुस्तान में संगीत शास्त्र जानने वालों का कुछ आदर नहीं और लोग इस विद्या से लज्जा करते हैं, परन्तु यही हम देश के दुर्दिन का उदाहरण है। अब भी भारतवर्ष के जिस प्रदेश में यह विद्या बच गई है वहाँ बहुत अच्छो है जैसा कि १८७१ ई० में श्री महाराज ब्यङ्कटगिरि के संग एक नर्सकी शारदा नाम की आई थी। निस्सन्देह वह इस विद्या में बहुत प्रवीण थी। नृत्त और नृत्य दोनों में अपूर्व काम करती थी। इस देश की नर्तकी तो केवल मुखावलोकन ही के योग्य होती हैं, गुण तो उनके पास भी नहीं निकलता। परन्तु वह "यथानाम तथागुणाः" का मध्य करती थी। नृत्य और नृत्त में यह भेद है कि "भवेद्भावाश्रयं नृत्तंनृत्यं ताललयाश्रयम्" जिसमें भाव मुख्य हो वह नृत्त और जिसमें लय मुख्य हो वह नृत्य कहलाना है। भाव नेत्र, भौंह, मुख और हाथ और स्वर से भी प्रगट होते हैं। लय भी हाथ, पैर, गले और भौंह से होती है। नृत्य के शास्त्रों में १०८ भेद लिखे हैं और लाग, डॉट, उडप, तिरप, हस्तक भेद इत्यादि इसके अंग हैं, जिसमें केवल घुँघरू बजाने के ७ मुख्य भेद हैं। लास्य और ताण्डव इसके दो मुख्य अंग हैं और यह नृत्त एक से लेकर बहुत से मनुष्यों से भी होता है। पुरुष और स्त्री दोनों इसके अधिकारी हैं परन्तु नृत्य भेद से किसी में केवल पुरुष, किसी में केवल स्त्री और किसी में दोनों होते हैं। हम ईश्वर से प्रार्थना करते हैं

अथ सात्वती वृत्ति

जिस वृत्ति द्वारा शौर्य, दान, दया और दाक्षिण्य प्रभृति से वीरोचिता, विविध गुणान्विता, आनन्द-विशेषोद्भाविनी, सामान्य विलास-युक्ता, विशोका और उत्साह-वर्द्धिनी वाग्भंगी नायक-कर्तृक प्रयुक्त होती है उसका नाम सात्वती वृत्ति है। वीररस-प्रधान नाटक में इसकी आवश्यकता होती है।

अथ आरभटी

माया, इन्द्रजाल, संग्राम, क्रोध, आघात, प्रतिघात और बन्धनादि विविध रौद्रोचितकार्यजड़ित वृत्ति का नाम आरभटी है। रौद्ररस वर्णन के स्थल में इस वृत्ति पर दृष्टि रखनी चाहिए।

अथ भारती

साधुभाषावाहुल्य वृत्ति का नाम भारती वृत्ति है। वीररस रस वर्णन-स्थल में यह व्यवहृत होती है। नाटककर्त्ता ग्रन्थ-गुम्फन करने के समय यदि आद्यरस-प्रधान नाटक लिखने की इच्छा करेगी, तो उनको कैशिकी वृत्ति ही में समस्त वर्णन करना योग्य है। आद्यरस वर्णन करने के समय ताल ठोकना, मुग्दर घुमाना वा असिद्धेय प्रकृति वीरोचित विषयक कोई भी वर्णन नहीं करना चाहिए। सात्वती प्रभृति वृत्तियों के पक्ष में भी ठीक यही चाल है।

अथ उपक्षेप

अभिनयकार्य के प्रथम संक्षेप में समस्त नाटकीय विवरण कथन का नाम उपक्षेप है।

कि यह विद्या-सम्बन्धी सङ्गीतशास्त्र हम लोगों में फैले और यह प्रचलित मूर्खतामय लज्जा का कारण विषय-रूपी संगीत हमारे शत्रुओं को मिले।

पूर्वकाल में मुद्रायंत्र की सृष्टि नहीं हुई थी, इस हेतु रंगस्थल में नट, नटी, सूत्रधार अथवा पारिपाश्वरिक कर्तृक उपक्षेप का उल्लेख होता था। आजकल मुद्रायंत्र के प्रभाव से इसकी कुछ आवश्यकता नहीं रही। प्रोग्राम बाँट देने ही से वह काम सिद्ध हो जायगा।

ॐ यद्यपि छापे की विद्या बहुत दिनों से भारतवर्ष में प्रचलित है इसमें कुछ संदेह नहीं, किन्तु आजकल जेमा इसकी उन्नति है और इससे पत्र और पुस्तक आदि छुप-छुप के प्रकाशित होते हैं, यह भी कभी यहाँ था कि नहीं सो कुछ निश्चय नहीं है। श्रीकृष्ण के समय जब राजा शाल्व ने द्वारवतीपुरी का आक्रमण किया, उस समय वहाँ यह बन्दोबस्त किया था कि “नचाऽमुद्रोऽभिनिर्याति नैवान्तः प्रविशेदपि” महाभारत वनपर्व; अर्थात् बिना राजकीय नाम की मोहर छाप के कोई नगर से निकल नहीं सके और कोई भीतर भी न आवे। यहाँ स्पष्ट ही देख लोजिए कि छापे को मुद्रा से, एक जगह के अक्षर दूसरी जगह उतारे जाते थे। मुद्राराक्षस नाटक, जा राजा चन्द्रगुप्त के समसामयिक वा कुछ उत्तरवर्ती काल में बना है, यहाँ भी राक्षस-नामाङ्कित मुद्रा प्रसिद्ध ही है। इस प्रकार यद्यपि मुद्रण-विधि का मूल तो आर्य शास्त्रों में प्रायः मिलता है, किन्तु इसकी उन्नति करके देशान्तरीय लोगों ने जैसा इससे लाभ उठाया है वैसा भारतीय आर्य लोगों ने कुछ भी नहीं किया, यह सभी कोई कह सकते हैं; अतएव यह मुद्रण-विद्या देशान्तर ही से चली और अनार्य लोग ही इसके आद्य आचार्य हुए, यह बात हमको भी खुले मुँह कहनी पड़ती है।

छापा यन्त्र बनाने के निमित्त अनेक लोग ही सम्मान प्राप्त होने के योग्य हैं, किन्तु वास्तव में इंग्लैंड देश के हाल्लेम नगर में यह यन्त्र पहले ही पहिले निर्मित हुआ, यह प्रायः सभी स्वीकार करते हैं। उक्त नगर के शासनकर्ता लौरेंस कॉम्बर साहिब ने, शक १४४० चौदह सौ चारबास में, इसका निर्माण किया और आद्य प्रादुर्भावकर्ता के निमित्त, सब से प्रथम

पूर्वकाल में नाटक मात्र में उपक्षेप उपन्यस्त होता था, यह नियम नहीं था; क्योंकि सब नाटकों में उपक्षेप का उल्लेख दिखाई नहीं पड़ता। वेणीसंहार में इसका उल्लेख है किन्तु यह भीमकृत उपन्यस्त हुआ है।

यथा भीम—

“लाक्षागृहानलविषान्नसभा प्रवेशैः, प्राणेषुवित्तिनिचयेषु च नः प्रहृत्य ।
आकृष्य पाण्डवधूपरिधानकेशान्, सुस्था भवन्ति मयि जीवति-
घातृराष्ट्राः ?”

अथ प्ररोचना

जिसके अनुष्ठान द्वारा अभिनयदर्शन में सामाजिक लोगों की प्रवृत्ति जन्मती है उसका नाम प्ररोचना है। यह स्रग्धर, नट, पारिपार्श्विक वा नटी के द्वारा विगीत होती है।

वही सम्माननीय हुआ। वह एक दिन, अपने समीपस्थ किसी बगीचे में जाके एक वृक्ष की गीली त्वचा काट के, उससे अपने नाम के अक्षर बना बना एक क्रीड़ा भी कर रहा था। वे ही अक्षर काट-काट के जब उसने एक किसी कागज़ के ऊपर रख दिये थे, उसी समय एक वायु का झोंका आया और वे अक्षर जो उस वृक्ष के रस से गीले हो रहे थे, उनकी समस्त आकृति वायुवेग से हठात् उस कागज़ पर उखड़ आई। साहिब ने जब उक्त घटना देखी तो पीछे अपनी विवेचना द्वारा वह और और भी अनेक प्रकार की परीक्षा करने लगा, फिर उसने काष्ठ के अक्षर बना के एक प्रकार सघन और द्रव वस्तु में उनको डुबा के छड़ा किया, तब और भी कुछ उत्तम छपा हुआ माळूम दिया। शेष में उसने सीसा एवं सीसा और रौंगा मिले हुए धातु से अक्षर बना के, यन्त्र के निमित्त एक स्वतंत्र स्थान निर्माण किया। इस प्रकार उस काल से ले के अद्य पर्यन्त इस उत्तम मुद्रणविद्या की वृद्धिह्वंती हो चली आती है। उक्त

अथ नेपथ्य

रंगस्थल के पश्चात् भाग में जो एक गुप्त स्थान रहता है उसका नाम नेपथ्य है ।

अलंकारयिता इसी स्थान में पात्रों को वेश भूषणादि से साजते हैं । जब रंगभूमि में आकाशवाणी, दैवीवाणी अथवा और कोई मानुषीवाणी का प्रयोजन होता है तो वह नेपथ्य ही में से गाई या कही जाती है ।

अथ उद्देश्यबीज

गुम्फित आख्यायिका के समग्र मर्म का नाम उद्देश्यबीज है । कवि जो इसका साधन न कर सकेगा तो उसका ग्रन्थ नाटक में परिगणित न होगा ।

लौरेंस साहिब के पास एक उसका नौकर "योहन्फस्तस्" नामक रहता था, उसने गुप्त भाव से अपने स्वामी की विद्या चुराई और वहाँ से आ के मेंडस नामक नगर में, उक्त मुद्रणविद्या का प्रकाश किया । अतएव वह उस देश में उस नूतन विद्या द्वारा विद्वान् और मायावी के नाम से स्वयं विख्यात हुआ ।

भारतवर्षीय उन्नति के समय और उसके बाद जब यूनान और रोमदेशीय लोगों की उन्नति का समय आया तो, वहाँ भी केवल जो धनी और बड़े आदमी होते थे, अथवा अधिक परिश्रम करते थे, वही हस्तलिखित पुस्तकों द्वारा विद्या-उपार्जन कर सकते थे, किन्तु आज छापे द्वारा विविध विद्याविभूषित पुस्तकें, सर्वसाधारण को सहज ही में प्राप्त हो सकती हैं, इससे मनुष्य-समाज में एक नूतन युग सा आविर्भूत हुआ दिखाई देता है, इसमें कुछ सन्देह नहीं । (ध० दि०)

अथ वस्तु

नाटकीय इतिहास अथवा कोई विवरण विशेष का नाम वस्तु है । वस्तु दो प्रकार की है यथा—आधिकारिक वस्तु और प्रासंगिक वस्तु ।

अथ आधिकारिक वस्तु

जो समस्त इतिवृत्त का प्रधान नायक होता है उसको अधिकारी कहते हैं । अधिकारी का आश्रय करके जो वस्तु विरोचित होती है, उसका नाम आधिकारिक वस्तु है । जैसा उत्तरचरित ।

अथ प्रासंगिक वस्तु

इस आधिकारिक इतिवृत्त का रस पुष्ट करने के लिये प्रसंग-क्रम में जो वृत्त लिखा होता है, उसका नाम प्रासंगिक वस्तु है । जैसा बालरामायण में सुग्रीव विभीषणादि का चरित्र ।

अथ मुख्य उद्देश्य

प्रसंग-क्रम से नाटक में कितनी भी शाखा—प्रशाखा विस्तृत हों, और गर्भाक के द्वारा आख्यायिका के अतिरिक्त और कोई विषय वर्णित हो किन्तु मूल प्रस्ताव निष्कम्प रहे तो उसकी रसपुष्टि करने को मुख्य उद्देश्य कहा जाता है ।

अथ अभिनय

कालकृत अवस्था-विशेष के अनुकरण का नाम अभिनय है । अवस्था यथा, रामाभिषेक, सीता-निर्वासन, द्रौपदी का केशभारकर्षण इत्यादि ।

अथ पात्र

जो लोग राम युधिष्ठिरादि का रूप धारण करके, कथित अवस्था

का अनुकरण करते हैं, उन लोगों को पात्र कहते हैं। नाटक के जो सब अंश स्त्रीगणकृतक प्रदर्शित होते हैं, उनमें भाव, हाव, हेला प्रभृति यौवन-सम्भूत अष्टाविंशति प्रकार के अलंकारों का उन लोगों को अभ्यास नहीं करना पड़ता किन्तु पुरुष लोगों को स्त्री-वेश धारण के समय अभ्यास द्वारा वह भाव दिखलाना पड़ता है।

अथ अभिनय प्रकार

अभिनय चार प्रकार का होता है यथा—आंगिकाभिनय, वाचिकाभिनय, आहार्याभिनय और सात्विकाभिनय।

अथ आंगिकाभिनय

केवल अंगभंगी द्वारा जो अभिनयकार्य साधन करते हैं, उसका नाम आंगिकाभिनय है। जैसे मती नाटक में नन्दी। सती ने शिव की निन्दा श्रवण करके देह त्याग किया। यह सुनकर महावीर नन्दी ने जब त्रिशूल हस्त में ले करके रंगस्थल में प्रवेश किया तब केवल आंगिकभाव द्वारा क्रोध दिखलाना चाहिये।

अथ वाचिकाभिनय

केवल वाक्य-विन्यास द्वारा जो अभिनय-कार्य समाहित होता है, उसका नाम वाचिकाभिनय है। यथा तोतले आदि का वेश।

अथ आहार्याभिनय

वेष भूषणादि निष्पाद्य का नाम आहार्याभिनय है। जैसा सत्य हरिश्चन्द्र में चोबदार वा मुसाहिव लोग जब राजा के साथ रंगस्थल में प्रवेश करते हैं तो इनको कुछ बात नहीं करनी पड़ती। केवल आहार्याभिनय के द्वारा आत्म-कार्य निष्पन्न करना होता है।

अथ सात्विकाभिनय

स्तम्भ, स्वेद, रोमांच, कम्प और अश्रु प्रभृति द्वारा अवस्थानुकरण का नाम सात्विकाभिनय है। जैसा सती का मृत देह देखकर नन्दी का व्यवहार और अश्रुपात इत्यादि।

अथ वीभत्साभिनय

एक पात्र द्वारा जब कथित अभिनय में से दो वा तीन अथवा सब प्रदर्शित होते हैं तो उसको वीभत्साभिनय कहते हैं।

अथ अंगांगी भेद

नाटक में जो प्रधान नायक होता है उसको समस्त इतिवृत्त का अंगांगी कहते हैं। जैसे सत्यहरिश्चन्द्र में हरिश्चन्द्र।

अथ अंग

अंगांगी के कार्यसाधक पात्रगण अंग कहलाते हैं। जैसे वीरचरित में सुग्रीव, विभीषण, अगद इत्यादि।

अथ वैषम्यपात दोष

नाटक में अंगांगी को अवनत करके अंग का प्राधान्य करने से वैषम्यपात नामक दोष होता है।

अथ अङ्क लक्षण

नाटक के एक एक विभाग को एक एक अंक कहते हैं। अंक में वर्णित नायक-नायकादि पात्र का चरित्र और आचार-व्यवहारादि दिखलाया जाता है। अनावश्यक कार्य का उल्लेख नहीं रहता। अंक में अधिक पद्य का समावेश दूषणावह होता है।

अथ अङ्कावयव

नाटक का अवयव वृहत् होने से, एक रात्रि में अभिनय-कार्य समाहित नहीं होगा। इस हेतु दश अंक से अधिक नाटक निर्माण-विधि और युक्ति के विरुद्ध है। प्रथम अंक का अवयव जितना होगा, द्वितीयांक का अवयव तदपेक्षा न्यून होना चाहिये। ऐसे ही क्रम-क्रम से अंक का अवयव छोटा करके ग्रन्थ समाप्त करना चाहिये।

अथ विरोधक

नाटक में जिन विषयों का वर्णन निषिद्ध है, उनका नाम विरोधक है।

उदाहरण

दूराहान, अति विस्तृत युद्ध, राज्य देशादि का विप्लव, प्रबल वात्या, दंतच्छेद, नखच्छेद, अश्वदि वृहत्काय जन्तु का अति वेग से गमन, नौका-परिचालन और नदी में सन्तरण प्रभृति अघटनीय विषय।

अथ नायक निर्वाचन

विनय, शीलता, वदान्यता, दक्षता, च्छिप्रता, शौर्य, प्रिय-भाषिता, लोकरंजकता, वाग्मिता प्रभृति गुणसमूह-सम्पन्न सद्दंशसम्भूत युवा को नायक होने का अधिकार है। नायक की भाँति नायिका में भी यथासम्भव वही गुण रहना आवश्यक है। प्रहसन आदि रूपकविशेष के नायकादि अन्य प्रकार के होते हैं।

अथ परिच्छेद विवेक

नाटकान्तर्गत कौन पात्र कैसा परिच्छेद पहरेँ यह ग्रन्थकार कर्तृक

उल्लिखित नहीं होता, न किसी प्राचीन नाटककार ने इसका उल्लेख किया है। नाटक में किसी किसी स्थान में उत्तम परिच्छुद का परिवर्तन दिखलाई पड़ता है। जैसा सत्यहरिश्चन्द्र में “दरिद्र वेष से हरिश्चन्द्र का प्रवेश।”

ऐसी अवस्था भिन्न स्पष्ट रूप से परिच्छुद का वर्णन किसी स्थान में उल्लिखित नहीं रहता, इससे अभिनय में वेशरचयिता पात्रगण का स्वभाव और अवस्था विचार करके वेशरचना कर दे। नेपथ्य कार्य सुन्दर रूप से निर्वाह के हेतु एक रसज्ञ वेषविधायक की आवश्यकता रहती है।

अथ देशकाल प्रवाह

अति दीर्घकाल सम्पाद्य घटना सकल नाटक में अल्पकाल के मध्य में वर्णन करना यद्यपि दूषणावह नहीं है तथापि नाटक में देशगत और कालगत वैलक्षण्य वर्णन करना अतिशय अनुचित है।

अथ विष्कम्भक

नाटक में विष्कम्भक रखने का तात्पर्य यह है कि नाटकीय वस्तु रचना में जो अश अत्यन्त नीरस और आडम्बरात्मक हैं उनके सान्निवेशित होने से सामाजिक लोगों को विरक्ति और अरुचि हो जाती है। नाटक-प्रणेतृगण इन घटनाओं को पात्र विशेष के मुख से संक्षेप में विनिर्गत करते हैं।

अथ नाटकरचना-प्रणाली

नाटक लिखना आरम्भ करके, जो लोग उद्देश्य वस्तु परंपरा से चमत्कारजनक और अति मधुर वस्तु निर्वाचन करके भी स्वाभाविक सामग्री परिपोष के प्रति दृष्टिपात नहीं करते उनका नाटक नाटकादि

दृश्य काव्य लिखने का प्रयास व्यर्थ है क्योंकि नाटक आख्यायिका की भाँति श्रव्य काव्य नहीं है।

ग्रन्थकर्त्ता ऐसी चातुरी और नैपुण्य से पात्रगण की बातचीत रचना करै कि जिस पात्र का जो स्वभाव हो वैसी ही उसकी बात भी विरचित हो। नाटक में वाचाल पात्र की मितभाषिता, मितभाषी की वाचालता, मूर्ख का वाक्पटुता और परिणत का मौनीभाव विडम्बन मात्र है। (पात्र की बात सुनकर उसके स्वभाव का परिचय ही नाटका का प्रधान अंग है)। नाटक में वाक्-प्रपंच एक प्रधान दोष है। रसविशेष द्वारा दर्शकों के अन्तःकरण को उन्नत अथवा एकवारगी शोकावनत करने को समधिक वागाडंबर करने से कभी उद्देश्य सिद्ध नहीं होता। नाटक में वाचालता की अपेक्षा मितभाषिता के साथ, वाग्मिता का ही सम्यक् आदर होता है। नाटक में प्रपञ्च रूप से किसी भाव को व्यक्त करने का नाम गौण उपाय है और कौशल विशेष द्वारा थोड़ी बात में गुरुतर भाव व्यक्त करने का नाम मुख्योपाय है। थोड़ी सी बात में अधिक भाव की अवतारणा ही नाटक जीवन का महोषध है। जैसा उत्तररामचरित में महात्मा जनकजी आकर पूछते हैं—‘कास्ते प्रजावत्सला रामः’ ? यहाँ प्रजावत्सल शब्द से महाराज जनक के हृदय के कितने विकार बोध होते हैं, केवल सहृदय ही इसका अनुभव करेंगे। चित्रकार्य के निमित्त जिन जिन उपकरणों का प्रयोजन और स्थान-विशेष की उच्चता-नीचता दिखलाने की जैसी आवश्यकता होती है वैसे ही वही उपकरण और उच्चता-नीचता प्रदानपूर्वक अति सुन्दर रूप से मनुष्य के बाह्य भाव और कार्यप्रणाली के चित्रण द्वारा सहज भाव से उनका मानसिक भाव और कार्यप्रणाली दिखलाना प्रशंसा का विषय है। जो इस भाँति दूसरे का अन्तरभाव व्यक्त करने को समर्थ हैं, उन्हीं को नाटक-कार सम्बोधन दिया जा सकता है और उन्हीं के प्रणीत ग्रन्थ नाटक

में परिगणित होते हैं ।

नाटक में अन्तर का भाव कैसे चित्रित किया जाता है इसका एक अति आश्चर्य दृष्टान्त अभिज्ञान शाकुन्तल* से उद्धृत किया गया ।

*इस प्रसिद्ध नाटक के मंगलाचरण का श्लोक “या स्रष्टुःसृष्टिराद्या वहति विधिहुतं या हवरियां च हात्री । ये द्वे कालं विधत्तः श्रुतिविषयगुणा या स्थिता व्याप्य विश्वम् ॥ या माहुस्सर्वबीजप्रकृतिरिति यया प्राणिनः प्राणवन्तः । प्रत्यक्षाभिः प्रसन्नस्तनुभिरवतु वस्ताभिरष्टाभिरीशः ॥” बहुत प्रसिद्ध है और सब टोकाकारों ने इसके अनेक अर्थ किए हैं तथापि मुझे ऐसा निश्चित होता है कि कालिदास ने चिति इत्यादि शब्दों से श्री शिव जी का विराट स्वरूप वर्णन नहीं किया है क्योंकि उन मूर्तियों का ‘प्रत्यक्षाभिः’ यह विशेषण दिया है और लांग “या स्रष्टुःसृष्टिराद्या” इसका अर्थ आकाश करते हैं तो आकाश क्या अक्षि का विषय है ? इससे मेरे ध्यान में आता है कि शिवजी की जो प्रत्यक्ष परम सुन्दरी मूर्ति है यह उसी का वर्णन है । जैसे—

‘या स्रष्टुःसृष्टिराद्या’ अर्थात् जल ‘शांषे च मन्दाकिनी’ जिस मूर्ति में जल सब के ऊपर है ।

‘वहति विधिहुतं या हविः’ अर्थात् अग्नि, ‘वन्दे सूर्यशशाङ्कवह्निनयनं’ जिस मूर्ति का एक मुख्य अंग अर्थात् नेत्र अग्नि है वा मुख वर्णन किया ‘मुखो वै अग्निः, मुखादग्निः’ ।

‘या च हात्री’ अर्थात् यजमानस्वरूपा जो मूर्ति कर्ममार्ग स्थापन करने वाली है ‘अभिवाद्यां महाकर्मा तपस्वी भूतभावनः’ ‘सर्वकर्मनां’ ‘सर्वयज्ञकृत्’ इत्यादि नाम प्रसिद्ध हैं, ‘तं यज्ञं बर्हिषि प्रौचं पुरुषं’ इत्यादि की दो तीन ऋचा में यज्ञोत्पत्ति कही है ।

‘ये द्वे कालं विधत्तः’ अर्थात् चन्द्रमा और सूर्य ‘सूर्यशशाङ्कवह्निनयनं’ जिसकी दो नेत्र स्वरूप मूर्तियाँ काल का विधान करती और हैं

शकुन्तला श्वशुरालय में गमन करेगी इस पर भगवान् कण्व जिस भाँति खेदप्रकाश करते हैं वह यह है ।

कण्व—(मन में चिन्ता करके)

आहा ! आज शकुन्तला पतिगृह में जायगी यह सोचकर हमारा हृदय कैसा उत्कण्ठित होता है, अन्तर में जो वाध्वभर का उच्छ्वास हुआ है उसमें वाग्जड़ता हो गई है, और दृष्टिशक्ति चिन्ता से जड़ीभूत हो रही है । हाय ! हम वनवासी तपस्वी हैं । सो जब हमारे हृदय में ऐसा वैक्लव्य होता है तो कन्या के वियोग के अभिनव दुःख में बेचारे गृहस्थों की क्या दशा होती होगी !

शिव के निमिष में प्रलययादिक होते हैं यह भी पुराण-प्रसिद्ध वा सूर्य्य नेत्र चन्द्रमा सिर पर वा मन स्वरूप 'चन्द्रमा मनसो जातश्चन्द्रोऽसूर्य्यो अजायत' ।

'श्रुतिविषयगुणा या स्थिता व्याप्य विश्वं' अर्थात् वाणीस्वरूपी मूर्ति, जिसकी वाणी वेद-स्वरूप विश्व को अपने नियम में व्याप्त करके स्थित है क्योंकि शिवजी वाणी के अधिदेवता 'वागीशः' 'अहं कलानां ऋषभोपि' 'विद्या कामस्तु गिरिशं' 'वाणी व्याकरणं यस्य' इत्यादि पुराण में प्रसिद्ध हैं वा वेदों का विषय होकर जो मूर्ति एक देशावच्छिन्ना होकर भी विश्व को व्याप्त करके स्थित है 'स भूर्मि सर्वतो वृत्वा अत्यतिष्ठदशाङ्गुलम्' वा नाभि अंग का वर्णन किया है, 'यस्य नाभिवै साकाशः' 'नाभ्या आसीदंतरिक्षं' इत्यादि ।

'यामाहुः सर्व्वबीजप्रकृतिरिति' अर्थात् पृथ्वी, सो पृथ्वी को आप ने भस्म स्वरूप से सर्व्वीग में धारण किया है 'भस्मोद्धूलित सर्वाङ्गः' 'भस्मोद्धूलित विग्रहः' इत्यादि वा पृथ्वी, गङ्गा, शिर, नेत्र, मुख, नाभि इत्यादि अंगों को वर्णन करके चरण का वर्णन करते हैं जिसके चरण पृथ्वी स्वरूप हैं 'चरणो धरा पद्भ्याम्भूमिः' इत्यादि ।

सहृदय पाठक ! आप विवेचना करके देखिये कि इस स्थान में कविश्रेष्ठ कालिदास कुलपति कण्व ऋषि का रूप धारण करके ठोक उनका मानसिक भाव व्यक्त कर सके हैं कि नहीं ।

इसके बदले कालिदास यदि कण्व ऋषि का छाती पीटकर रोना वर्णन करते तो उनके ऋषि जनोचित धैर्य की क्या दुर्दशा होती अथवा कण्व का शकुन्तला के जाने पर शोक ही न वर्णन करते तो कण्व का स्वभाव मनुष्य-स्वभाव से कितना दूर जा पड़ता । इसी हेतु कविकुलमुकुट-माणिक्य भगवान् कालिदास ने ऋषि-जनोचित भाव ही में कण्व का शोक वर्णन किया ।

‘यथा प्राणिनः प्राणवन्तः’ अर्थात् आत्मा, तो इसमें मूर्ति ही में आत्मा का वर्णन इस हेतु किया जिसमें भगवान् के देह में आत्मा अलग है यह सन्देह न हो क्योंकि ‘यथा सन्धवघनो’ इत्यादि परमात्मा का स्वरूप है तो सब मूर्तियों का वर्णन करके व्यापकत्व और आत्मस्वरूपत्व कहा वा कानों का वर्णन मानों ‘श्रोत्राद्वायुश्चप्राणश्च’ वा आप प्राणायामस्थ हैं यह ध्यान किया है

तो इन आठों मूर्तियों से विशिष्ट प्रत्यक्ष शिवजी का वर्णन कालिदास ने किया, कुछ संसार स्वरूप भगवान् का वर्णन नहीं है क्योंकि अन्त में भी ‘नीललोहितः’ विशेषण दिया है और यों मानने से क्रम से शिर पर गङ्गा फिर मुख और उनके यज्ञादिक कर्म और चन्द्रचूड़ तथा च नेत्र फिर वाणी का वा नाभि का और भस्मधारण का तथा चरण का और फिर मुख स्वरूप आत्मा का क्रमशः वर्णन हो गया तो मेरी बुद्धि में आता है कि कालिदास का अभिप्राय भी यही होगा क्योंकि ‘प्रत्यक्षाभिः’ का दोष और नाटक के उपसंहार में सगुण शिव नीललोहित करके वर्णन इत्यादि का इस अर्थ में विरोध नहीं आता ।

नाटक रचना में शैथिल्य दोष कभी न होना चाहिये । नायक-नायिका द्वारा किसी कार्य विशेष की अवतारणा करके आरिसमाप्त रखना अथवा अन्य व्यापार की अवतारणा करके उसका मूलच्छेद करना नाटक-रचना का उद्देश्य नहीं है । जिस नाटक को उत्तरोत्तर कार्य-प्रणाली संदर्शन करके दर्शक-लोग पूर्व पूर्व कार्य विस्मृत होते जाते हैं वह नाटक कभी प्रशंसा-भाजन नहीं हो सकता । जिन लोगों ने केवल उत्तम उत्तम वस्तु चुनकर एकत्र किया है उनको गुम्फित वस्तु की अपेक्षा जो उत्कृष्ट, मध्यम और अधम तीनों का यथा-स्थान निर्वाचन करके प्रकृति की भावभंगी उत्तम रूप से चित्रित करने में समर्थ हैं वही काव्यामोदी रसज्ञ-मण्डली को अपूर्व आनन्द वितरण कर सकते हैं । कालिदास, भवभूति और शेक्सपियर प्रभृति नाटककार इसी हेतु पृथ्वी में अमर हो रहे हैं । कोई सामग्री संग्रह नहीं है, अथच नाटक लिखना हांगा यह अलीक सकल्प करके जो लोग नाटक लिखने को लेखनी धारण करते हैं उनका परिश्रम व्यर्थ हो जाता है । यदि किसी को नाटक लिखने की वासना हो तो नाटक किसको कहते हैं इसका तात्पर्य हृदयंगम करके, नाटक-रचयिता को सूक्ष्म-रूप से ओतप्रोत भाव में मनुष्य की प्रकृति आलोचना करनी चाहिये । जो अनालोचित-मानव-प्रकृति हैं उनके द्वारा मानवजाति के अन्तर्भाव सब विशुद्धरूप से चित्रित होंगे, यह कभी सम्भव नहीं है । इसी कारण से कालिदास के अभिज्ञानशाकुन्तल और शेक्सपियर के मैक्रबेथ और हेमलेट इतने विख्यात हो के पृथ्वी के सर्व स्थान में एकादर से परिभ्रमण करते हैं । मानव प्रकृति की समालोचना करनी हो तो नाना देशों में भ्रमण करके नाना प्रकार के लोगों के साथ कुछ दिन वास करे; तथा नाना प्रकार के समाज में गमन करके विविध लोगों का आलाप सुने तथा नाना प्रकार के ग्रन्थ अध्ययन करे; वरंच समय में अश्वरक्षक, गोरक्षक, दास, दासी,

ग्रामीण, दस्यु प्रभृति नीच प्रकृति और सामान्य लोगों के साथ कथोपकथन करे। यह न करने से मानवप्रकृति समालोचित नहीं होती। मनुष्यों की मानसिक वृत्ति परस्पर जिस प्रकार अदृश्य है उन लोगों के हृदयस्थभाव भी उसी रूप अप्रत्यक्ष हैं। केवल बुद्धि-वृत्ति की परिचालना द्वारा तथा जगत् के कतिपय बाह्य कार्यों पर सूक्ष्म दृष्टि रखकर उसके अनुशीलन में प्रवृत्त होना होता है। और किसी उपकरण द्वारा नाटक लिखना भ्रूख मारना है।

राजनीति, धर्मनीति, आन्वीक्षिकी, दंडनीति, सन्धि, विग्रह प्रभृति राजगुण; मन्त्रणा, चातुरी, आद्य. करुणा प्रभृति रस, विभाव, अनुभाव, व्यभिचार भाव, तथा सात्विक भाव तथा व्यय, वृद्धि, स्थान प्रभृति त्रिवर्ग की समालोचना में सम्यक् रूप समर्थ हो तब नाटक लिखने को लेखनी धारण करे।

स्वदेशीय तथा भिन्न देशीय सामाजिक रीति, व्यावहारिक रीति पद्धति का निदान फल और परिणाम इन तीनों का विशिष्ट अनुसन्धान, नाटक-रचना का उत्कृष्ट उपाय है।

वेश और वाणी दोनों ही पात्र की योग्यतानुसार होनी चाहिए। यदि भृत्यपात्र प्रवेश करे तो जैसे बहुमूल्य परिच्छद उसके हेतु अस्वाभाविक है वैसे ही पण्डितों के संभाषण की भाँति विशेष संस्कृत-गर्भित भाषा भी उसके लिये अस्वाभाविकी है। महामुनि भरताचार्य पात्र-स्वभावानुकूल भाषण रखने का वर्णन अत्यन्त सर्वास्तर कर गये हैं। यद्यपि उनके नाँदी रचनादि विषय के नियम हिन्दी में प्रयोजनीय नहीं किन्तु पात्र-स्वभाव-विषयक नियम तो सर्वथा शिरोधार्य हैं।

नाटक पठन वा दर्शन में स्वभाव-रक्षा मात्र एक उपाय है जो पाठक और दर्शकों के मनः समुद्र को भाव-तंत्रों से आस्फालित कर देता है।

अथ विदूषक

नाटकदर्शकगण विदूषक के नाम से अपरिचित नहीं हैं किन्तु विदूषक का प्रवेश किस स्थान में योग्य है इसका विचार लोग नहीं करते । बहुत से नाटक लेखकों का सिद्धांत है कि अथ हाँस की भाँति विदूषक की नाटक में सहज आवश्यकता है किन्तु यह एक भ्रम मात्र है । वीर वा करुणरस प्रधान नाटक में विदूषक का प्रयोजन नहीं रहता । शृङ्गार की पुष्टि के हेतु विदूषक का प्रयोजन होता है, सो भी सब स्थलों में नहीं, क्योंकि किसी-किसी अवसर पर विदूषक के बदले विट, चेट, पीठमर्द, नर्मसखा प्रभृति का प्रवेश विशेष स्वाभाविक होता है । प्राचीन शास्त्रों के अनुसार कुसुमवसंतादिक नामधारी, नाटा, मोटा, वामन, कुबड़ा, टेढ़े अग का वा और किसी विचित्र आकृति का, किंवा हकला, तोतला, भोजनप्रिय, मूर्ख, असंगत, किन्तु हास्य रस के अतिरुद्ध बात कहने वाला विदूषक होना चाहिए और उसका परिच्छेद भी ऐसा हो जो हास्य का उद्दीपक हो ।

संयोग शृङ्गार वर्णन में इसकी स्थिति विशेष स्वाभाविकी होती है ।

अथ रस वर्णन

शृङ्गार, हास्य, करुण, रौद्र, वीर, भयानक, अद्भुत, वीभत्स, शांत, (भक्ति वा दास्य), (प्रेम वा माधुर्य), सख्य, वात्सल्य, (प्रमोद वा आनन्द ।)

शृङ्गार, संयोग और वियोग दो प्रकार का । यथा शकुन्तला के पहले और दूसरे अंक में संयोग, पाँचवें छठे अंक में वियोग ।

हास्य, यथा भाण और प्रहसनों में ।

करुण, यथा सत्यहरिश्चन्द्र में शैव्या के विलाप में । रौद्र, यथा धनंजयविजय में युद्धभूमि-वर्णन ।

वीर रस ४ प्रकार । यथा दानवीर, सत्यवीर, युद्धवीर और उद्योग-वीर । दानवीर, यथा सत्यहरिश्चन्द्र में 'जेहि पाली इक्ष्वाकु सों' इत्यादि । सत्यवीर, यथा सत्यहरिश्चन्द्र में 'बेचि देह दारा सुअन' इत्यादि, युद्धवीर यथा नील-देवो । उद्योगवीर ॐ मुद्राराक्षस । भयानक, अद्भुत और वीभत्स, यथा सत्यहरिश्चन्द्र में रमशानवर्णन ।

शांत यथा प्रबोध-चन्द्रोदय में, भक्ति यथा संस्कृत चैतन्य-चन्द्रोदय में, प्रेम यथा चद्रावली में । वात्सल्य और प्रमोद के उदाहरण नहीं हैं ।

अथ रसविरोध

नाटकरचना में विरोधी रसों को बहुत बचाना चाहिए । जैसे शृङ्गार के हास्य वार विरोधी नहीं किन्तु अति करुण वीभत्स रौद्र भयानक और शान्त विरोधी हैं, तो जिस नाटक में शृङ्गाररस प्रधान अंगीभाव से हो उसमें ये न आने चाहिएँ । अति करुण लिखने का तात्पर्य यह है कि सामान्य करुण तो वियोग में भी वर्णित होगा किन्तु पुत्रशोकादि वतू अति करुण का वर्णन शृङ्गार का विरोधी है । हाँ नवीन (ट्रैजेडी) वियोगान्त नाटक-लेखक तो यह रस-विरोध करने को बाधित हैं । नाटको की सौन्दर्यरक्षा के हेतु विरोधी रसों को बचाना भी बहुत आवश्यक कार्य है, अन्यथा होने से कवि का मुख्य उद्देश्य नाश हो जाता है ।

अथ अन्य स्फुट विषय

नाटक-रचना के हेतु पूर्वोक्त कथित विषयों के अतिरिक्त कुछ नायिका भेद और कुछ अलंकार-शास्त्र जानने की भी आवश्यकता होती है । ये विषय रसरत्नाकर, भारतीभूषण, लालित्यलता आदि ग्रन्थों में विस्तार रूप से वर्णित हैं ।

ॐमुद्राराक्षस में मुख्य अंगीभाव से कोई रस न पाकर मुझको उद्योग-वीर की कल्पना करनी पड़ी ।

आजकल की सभ्यता के अनुसार नाटकरचना में उद्देश्यफल उत्तम निकलना बहुत आवश्यक है। यह न होने से सभ्यशिक्षण ग्रन्थ का तादृश आदर नहीं करते, अर्थात् नाटक पढ़ने वा देखने से कोई शिक्षा मिले, जैसे सत्यहरिश्चन्द्र देखने से आर्य जाति की सत्य प्रतिज्ञा, नीलदेवी से देशस्नेह इत्यादि शिक्षा निकलती हैं। इस मर्यादा की रक्षा के हेतु वर्त्तमान समय में स्वकीया नायिका तथा उत्तम गुण विशिष्ट नायक को अवलम्बन करके नाटक लिखना योग्य है। यदि इसके विरुद्ध नायिका-नायक के चरित्र हों तो उसका परिणाम बुरा दिखलाना चाहिए। यथा नहुष नाटक में इन्द्राणी पर आसक्त होने से नहुष का नाश दिखलाया गया है, अर्थात् चाहे उत्तम नायिका-नायक के चरित्र की समाप्ति सुखमय दिखलाई जाय किंवा दुश्चरित्र पात्रों के चरित्र की समाप्ति कंटकमय दिखलाई जाय। नाटक के परिणाम से दर्शक और पाठक कोई उत्तम शिक्षा अवश्य पावें।

अथ अभिनय विषयक अन्यान्य स्फुट नियम

नाटक की कथा—नाटक की कथा की रचना ऐसी विचित्र और पूर्वापर-बद्ध होनी चाहिए कि जब तक अन्तिम अंक न पढ़े किंवा न देखे, यह न प्रगट हो कि खेल कैसे समाप्त होगा। यह नहीं कि 'सीधा एक को बेटा हुआ, उसने यह किया वह किया' प्रारम्भ ही में कहानी का मध्य बोध हो।

पात्रों के स्वर—शोक, हर्ष, हास, क्रोधादि के समय में पात्रों को स्वर भी घटाना-बढ़ाना उचित है। जैसे स्वाभाविक स्वर बदलते हैं, वैसे ही कृत्रिम भी बदलें। 'आप ही आप' ऐसे स्वर में कहना चाहिए कि बोध हो कि धीरे-धीरे कहता है, किन्तु तब भी इतना उच्च हो, कि श्रोतागण निष्कंटक सुन लें।

पात्रों की दृष्टि—यद्यपि परस्पर वार्त्ता करने में पात्रों की दृष्टि

परस्पर रहेगी किन्तु बहुत से विषय पात्रों को दर्शकों की ओर देखकर कहने पड़ेंगे। इस अवसर पर अभिनय-चातुर्य यह है कि यद्यपि पात्र दर्शकों की ओर देखें किन्तु यह न बोध हो कि वह बातें वे दर्शकों से कहते हैं।

पात्रों के भाव—नृत्य की भाँति रंगस्थल पर पात्रों को हस्तक भाव वा मुख, नेत्र, भ्रू के सूक्ष्मतर भाव दिखलाने की आवश्यकता नहीं, स्वर भाव और यथायोग्य स्थान पर अंगभंगी भाव ही दिखलाने चाहिए।

पात्रों का फिरना—एक यह साधारण नियम भी माननीय है कि फिरने वा जाने के समय जहाँ तक हो सके पात्रगण अपनी पीठ दर्शकों को बहुत कम दिखलावें। किन्तु इस नियम-पालन का इतना आग्रह न करें कि जहाँ पीठ दिखलाने की आवश्यकता हो वहाँ भी न दिखलावें।

पात्रों का परस्पर कथोपकथन—पात्रगण आपस में जो वार्त्ता करें उसको कवि निरे काव्य की भाँति न ग्रथित करे। यथा नायिका से नायक साधारण काव्य की भाँति 'तुम्हारे नेत्र कमल हैं, कुच कलश हैं, इत्यादि न कहें। परस्पर वार्त्ता में हृदय के भावबोधक वाक्य ही कहने योग्य हैं। किसी मनुष्य वा स्थानादि के वर्णन में लम्बी-चौड़ी काव्यरचना नाटक के उपयोगो नहीं होती।

अथ नाटकों का इतिहास

यदि कोई हमसे यह प्रश्न करे कि सबके पहिले किस देश में नाटकों का प्रचार हुआ तो हम क्षणमात्र का भी विलम्ब किसे बिना मुक्त कंठ से कह देंगे 'भारतवर्ष में'। इसका प्रमाण यह है कि जिस देश में संगीत और साहित्य प्रथम परिपक्व हुए होंगे वही प्रथम नाटक का भी प्रचार हुआ होगा। हम नहीं समझ सकते कि पृथ्वी की ओर कोई जाति भी भारतवर्ष के सामने इस विषय में मुँह खोले। आर्यों

का परम शास्त्र वेद संगीत और साहित्यमय है । और जाति में संगीत और साहित्य प्रमोद के हेतु होते हैं किन्तु हमारे पूज्य आर्य महर्षियों ने इन्हीं शास्त्रों द्वारा आनन्द में निमग्न होकर परमेश्वर की उपासना की है । यहाँ तक कि हमारे तीसरे वेद साम की संज्ञा ही गान है । और किसके यहाँ धर्म संगीत-साहित्यमय है ? हमारे यहाँ लिखा है—

वीणावादनतत्वज्ञः श्रुतिजातिविशारदः ।

तालज्ञश्चाप्रयामेन मोक्षमार्गं प्रयच्छति ॥ १ ॥

काव्यालापाश्च ये केचित् गीतिकान्यखिलानि च ।

शब्दरूपधरस्यैते विष्णोरंशा महात्मनः ॥ २ ॥

तो जब हमारे धर्म के मूल ही में संगीत और साहित्य मिले हैं, तब इसमें क्या सन्देह है कि इस रस के प्रथमाधिकारी आर्यगण ही हैं । इसके अतिरिक्त नाटकरचना में रंग नट इत्यादि जो शब्द प्रयुक्त होते हैं वे सब प्राचीन काव्य, कोष, व्याकरण और धर्मशास्त्रों में पाए जाते हैं । इससे स्पष्ट सिद्ध होता है कि नाटकरचना हमारे आर्यगणों को पूर्व काल ही से विदित है ।

सर्वदा नट लोगों के ही द्वारा ये नाटक नहीं अभिनीत होते थे, आर्य राजकुमार और कुमारीगण भी इसको सीखते थे । महाभारत के खिल हरिवंश पर्व के विष्णु पर्व के ९३ अध्याय में प्रद्युम्न साम्बादि यादव राजकुमारों का वज्रनाभ के पुर में जाना और वहाँ नट बनकर (कौवेररम्भाभिसार) नाटक खेलना बहुत स्पष्ट रूप से वर्णित है । वहाँ लिखा है कि जब प्रद्युम्न आदिक वीर वज्रनाभ के पुर में गये तब भगवान् श्रीकृष्णचन्द्र ने कुमारों को नाटक करने की आज्ञा देकर भेजा था । प्रद्युम्न सूत्रधार थे, साम्ब विदूषक थे, और गद पारिपार्श्विक थे । यहाँ तक कि स्त्रियाँ भी गाने-बजाने का साज लेकर साथ गई थीं । पहले दिन इन लोगों ने राम-जन्म नाटक किया जिसमें लोमपाद राजा की आज्ञा से गणिकाओं का

शृङ्गी ऋषि को ठग कर लाना बहुत अच्छी रीति से दिखलाया गया था। दूसरे दिन फिर रम्भाभिसार नाटक किया (क)। इसमें पहिले इन लोगों ने नेपथ्य बाँधा (ख) फिर स्त्रियों ने भीतर से बड़े सुन्दर स्वर से गान किया (ग)। पीछे गंगाजी के वर्णन में प्रद्युम्न, गद और साम्ब ने मिलकर नान्दी गाई (घ) और तदनन्तर प्रद्युम्न जी ने विनय के श्लोक पढ़कर सभा को प्रसन्न किया (ङ) और तब नाटक आरम्भ हुआ। इसमें शूर नामक यादव रावण बना, मनोवती नाम्नी स्त्री रम्भा (च), प्रद्युम्न नन्-कूबर और साम्ब विदुषक। इसी प्रकरण से यह बात सिद्ध होती है कि केवल नट ही नहीं, प्राचीन काल से आर्यकुल में बड़े बड़े लोग भी इस विद्या को भली भाँति जानते थे (छ)।

(क) 'भैमापि बद्धनेपथ्या नटवैरभ्ररास्यथा । कार्यार्थे भीमकर्माणो नृत्यार्थमुपचक्रमुः ॥ इत्यादि २१ श्लोक से ३२ तक ।

(ख) अर्थात् बिना नेपथ्य के महाराष्ट्रों की भाँति शतरंजी और मशालची के भरोसे नाटक नहीं खेला ।

(ग) इससे विदित हुआ कि बाह्थपटी उठने के पहले गान होना भी प्राचीन रीति है ।

(घ) नांदी विषयक हृद नियम उसी काल से प्रचलित है ।

(ङ) विनय के श्लोक पदे अर्थात् प्रस्तावना हुई ।

(च) इससे एक बात यह बहुत बड़ी प्रमाणित हुई कि प्राचीन काल में स्त्री का वेष स्त्री जैती थी ।

(छ) अबके लोगों को नाटक के अनुशीलन वा अनुकरण करने में उत्साह नहीं होता, बरन् इसको तुच्छ और बुरा समझ के इससे दूर भागते हैं और नाटक करने वाले चतुरों को लोग साधारण होख

मध्य समय के नाटक

मध्य समय के नाटककारों में कविकुलगुरु भगवान् कालिदासः

बजाने वाले नट जानकर इस काम में अपनी घृणा प्रकाश करते हैं । परन्तु बड़े शांति की बात है कि जो सब से अच्छी वस्तु है और जिसके करने वाले महा सभ्यता के निकेतन हैं इन्हीं दोनों बातों में देश के कुसंस्कार से लोगों को अरुचि हो गई । नाटकों का अभिनय करना सहृदय जनों के समाज को कितनी प्रीति देनेवाला, देश की कुचाबों का सुधारनेवाला और कैपा कुण्ठ कर्णने वाला है इसका सब गुण उन नाटकों को देखने ही से उनपर प्रगट हो जायगा और इसी भाँति प्रतिकूलता के बन्धन से छूटकर अनुकूलता भूषण से भूषित होकर नाटक दर्शन रूरी अलौकिक कुपुम-कानन में घूमने फिरने से अनिवचनीय आनन्द पावेंगे और उसके काव्यों के वायु के ठंढे और सुगन्धित म्हालों से उनके जो की कला खिल जायगा । नाटकों के अभिनय करने में जो स्वच्छन्दता होता है उसे छोड़कर उससे देश का कितना उपकार होता है कि हम लिख नहीं सकते । देखिये कि यदि एक बड़ा राजा वा कोई धनी अथवा कोई पण्डित किसी बुरे काम में प्रवृत्त होय तो उसका हम लोग सभा में कभी शिवा न दे सकेंगे और जो कुसंस्कार की दावाग्नि बहुत काल से प्रगट होकर हम लोगों के मंगलमय सभ्यता बन का जला रही है उस महादावाग्नि को हम लोग दोष कथन वारि से घर बैठे बुझाना चाहेंगे तो कभी न बुझेंगे । इसमें अब हम लोगों का कुशलता के उद्योग बीजों के; अवश्य होना चाहिये और वह किसी एक मनुष्य के प्रयत्न से अभी अंकुरित न होगी

ःपुरा कवोनां गयनाप्रसंगे कनिष्ठिकाधिष्ठितकालिदासः । अद्यापि तत्तुल्यकवेरभावात् अनामिका सार्थवती बभूव ॥ १ ॥

मुख्यतम हैं । भवभूति † और धावक दूसरी श्रेणी में हैं । राज-

परन्तु यदि नाटकों के अभिनय का आरम्भ हो जायगा तो यह सब कुचाळ आपसे आप छूट जायगी और इसी भौति फिर सब लोग अच्छी बातों से रूष्ट न होकर उसके प्रचार में प्रयत्न करेंगे ।

जैसे वेश्याऽऽसक्त पुरुषों का वेष धारण करने वाले नटों से वेश्याऽऽसक्त पुरुषों को घृणा होगी और कुलटात्व दोष निवारण के हेतु कुलटा वेष धारी नट के आने से उसका दुर्दशा का दिखाना, मद्यपों के वेष से मद्यपों को बुरी अवस्था का अनुभव कराना, इसी भौति जुवारी मूठ बोलने वाले, ऋणी, अपने बन्धुओं से विरोध करनेवाले, वृथा आचरण करनेवाले, वृथा व्यय करनेवाले, कर्कश बोलने वाले और मूर्खों के वेष और सम्भाषण से इनकी दुर्दशा दिखाने से अनायाम ही पूर्वोक्त दुर्दशावाले मनुष्य सभा में बातों ही के चाट से चैतन्य हो जाएँगे और इस रस-रूपी उपदेश से सावधान होकर बुरी बातों से बचेंगे । और जो नाटक करना कोई बुरी बात होती तो सभ्यशिरोमणि विद्यासागर अंगरेज़ ज़ांग इसकं होने में क्यों प्रयत्न करते और बड़ी बड़ी रंगशालाओं में नित्य-नित्य बड़े-बड़े अधिकारी लोग क्यों वेष धारण करके नाटकाभिनय करते ? जां कहो कि यह नाटक भरत-खण्ड के हेतु एक नई बात है सो नहीं, देखिए पृथ्व काल में भगवान् श्री-कृष्णचन्द्र ने अपने पुत्र साम्ब और श्रीप्रद्युम्न को और अपने छोटे भाई गद को एक बड़े समाज के साथ नाटक करने की आज्ञा दी थी और उन लोगों ने रामाभिनय नाटक किया था और इसी भौति से भरतखण्ड-भूषण श्रीमहाराज विक्रमादित्य और महाराज भोज के समय इसका सर्पूर्ण रूप से प्रचार था । इसमें विशेष प्रमाण का कुछ काम नहीं है, उस समय

† भवभूतेः सम्बन्धात् भूधरभूरेव भारती भाति । एतत्कृतकारुण्ये किमन्यथा रोदिति प्रावा ॥ १ ॥

शेखर, जयदेव, भट्टनारायण, दंडाँ इत्यादि तीसरी श्रेणी में हैं। अब जितने नाटक प्रसिद्ध हैं उनमें मृच्छकटिक सब से प्राचीन है। इसके पीछे शकुन्तला और विक्रमोर्वशी बने हैं। यहाँ पर एक बड़ी प्रसिद्ध बात का विचार करना है : प्रायः सभी प्राचीन इतिहास लेखकों ने लिखा है कि श्रीहर्ष कालिदास के पूर्व हुआ, क्योंकि मालविकाग्नि-मित्र में कालिदास ने धावक का नाम लिया है, किन्तु राजतरङ्गिणी

के शकुन्तला और रत्नावली इत्यादि नाटक अब भी प्रमाण आदर्शरूप से वर्तमान हैं और पढ़नेवालों को अपूर्व आनन्द देते हैं। अहा ! हे नाटक-विरोधी मानवगण ! आप लोग हम चमत्कार्य कार्य में क्यों उस्माह नहीं बढ़ाते और इस आनन्दमय रस-समुद्र में क्यों नहीं स्नान करते ? इस हेतु अब यही हमारी प्रार्थना है कि आप लोग इस बातको सुनकर कान में रुई देके न बैठें जहाँ तक हासके इसकी उन्नति में प्रयत्न करें जिससे हमारे इस देशवासियों का उपकार हो।

ज्ञाते जगति वाल्मीकौ कविरित्यभिधाऽभवत् । कवि इति ततो ग्यासे
कवयस्त्वयि दंडिनि ॥ १ ॥

प्रसिद्ध कवि कालिदास और दंडी की स्पष्टिनी दो स्त्रियाँ भी कवि हुई थीं। यथा—‘नीलाशपलदक्षयामां विज्जिकां मामजानता । वृथैव दंडिना प्रोक्तं सर्वशुक्ला सरस्वती ॥’ तथा ‘सरस्वतीव कर्णाटी विजयांका जयत्यसौ । या वैदर्भगिरां वासः कालिदासादनन्तरम्’ ॥ १ ॥

भास नामक कोई कवि नाटककार हुआ है, किन्तु इसका नाटक प्रसिद्ध नहीं है। ‘सूत्रधारकृतारम्भैर्नाटकैर्बहुभूमिकैः । सपताकैर्यशो लेभे भासो देवकुलैरिव’ ॥ १ ॥ ‘भासो हासः कविकुलगुरुः कालिदासो विज्ञासः’ ॥ १ ॥

में हर्ष नामक जो राजा हुआ है वह विक्रमादित्य* के कई सौ वर्ष पीछे हुआ है। अनन्त देव नामक राजा भोज के समय में था। अनन्त का पुत्र कलस हुआ जिसने आठ बरस राज्य किया। इसका पुत्र

* विक्रमादित्य के समय में इतिहासों के देखने से अनन्त गोल्डमाल माळूम होता है। परन्तु जिस विक्रमादित्य का सम्बन्ध बताया है वह १६ सौ से ऊपर हुए यह ठीक है परन्तु राजा शिवप्रसाद सितारेहिन्द (३) ने अपने इतिहास तिमिरनाशक तीसरे खंड में यों लिखा है:—

“यहाँ तक कि सन् ईस्वी से २७ बरस पहले विक्रम उज्जैन के शैव राजा ने दिल्ली फ़तह करके अपना अमल कश्मीर तक पहुँचाया और बौद्धमत का बड़ा धक्का लगाया। ब्राह्मणों ने फिर बल पाया। इसने पण्डितों का नवरत्न बनाया कालिदास सबका शिरोमणि था। उसी के समय में कुमारसंभव ग्रन्थ बना। मृच्छकटिक नाटक भी सन् ईस्वी के आरम्भ ही में रचा गया, उससे उस समय का हाल बहुत मालूम होता है। उसमें बसंत नाम एक वेश्या के मकान की तारोफ़ लिखी है—चौखट रँगी हुई, झाड़ू दी हुई, पानी छिड़का हुआ, बंदनवार बँधी हुई, बालाघराना बलंद, पीले भंडे, गमलों में आम के पौधे, पहले चौक में वेदपाठी ब्राह्मणों की तरह दर्बान ऊँघते, कच्चे दही भात खाकर यज्ञ के बच्चे हुए खाने से बेपर्वा, दूसरे चौक में अस्तबल—उसमें रथ के बेल, लड़ाई के मेढ़े और बन्दर बँधे हुए हाथी भात और घो के गांजे खाते हुए, तीसरे चौक में जवान जूआ खेलते हुए, चौथे चौक में नाच गाना नाटक बाजा, पाँचवें चौक में रसाई तेल और होंग की बू से महकी हुई जानवरों की खालें धोई जाती हैं। मिठाई और पकवान बन रहे हैं, छठें चौक में दर्वाजा मिहराबदार जोहरी सुनार पटवे गहने बना रहे

हर्ष था जिसने कई दिन मात्र राज्य किया था। कनिगदम के मत से हर्ष सन् १०८८ ई० में और विल्सन के मत से १०५४ ई०

हैं। हक्काक अपना काम कर रहे हैं। कोई केसर के थैले सुखला रहा है, कोई मुरकनाफ़े हिलाता है, कोई चन्दन का इतर निकाल रहा है, कोई और और खुशबू की चीज़ें बना रहा है। सातवें चौक में चिड़ियाघराना—कबूतर, तोते, मैना, कोयल, मौजूद; आठवें चौक में उस वेश्या का भाई रेशमी कपड़े पहने गहनों से चमचमाता हुआ बोट पोट कर रहा है, मानों उसके हड्डी के जोड़ ही उखड़ गये हैं और उसकी माँ जामदानी का कपड़ा पहने तेल से चमकते हुए पैरों में झूता ऐसी मोटी कि शायद वहाँ उसे बैठा कर उस मकान की दीवार बनायी थी। बाग़ में बसन्त टहल रही थी। उसकी सवारी के रथ पर पर्दे पड़े हुए थे। चारुदत्त ब्राह्मण इस वेश्या का यार था। चोरी करना भी विद्या में गिना जाता था। एक ब्राह्मण चोर दीवार में जनेऊ से नाप कर शास्त्र के बमूजिब स्वस्तिक और घड़े की शकल पर संध लगा रहा है, राजा वेश्या के पीछे बाज़ार में दौड़ता है, उसे घायल करता है। एक बौद्ध भिक्षुक बचाता है। आर्यक अहीर जिसकी आँखें तौबे के रंग की लिखी हैं राजा को मार कर उज्जैन की गद्दी पर आप बैठता है। जाँ हो इसमें संदेह नहीं कि विक्रम के समय में शक (शक लोग नाग की पूजा करते थे और नाग ही उनका चिह्न था। कौन जाने यही यहाँ नागवंशियों की जड़ हुए हों। रामगढ़ सिरगुजा के नागवंशी राजा अब तक अपनी मुहर में नाग का चिह्न खुदवाते हैं। यूनान का पुराना इतिहासवेत्ता हेरोदोतस लिखता है कि शक लोग अपने तर्हें एक ऐसी स्त्री की औलाद बतलाते थे जिसका नीचे का धड़ साँप का था इसीसे शायद इस देश वालों का नागकन्या का खयाल बँधा) हूण जट (Jits, Getes, Geæ, Gæti तैमूर के समय तक यह तातार में वहाँ की एक क्रौम गिनी जाती थी) इत्यादि तातारी

में हुआ था। यद्यपि राजतरंगिणीकार ने हर्ष को कवि लिखा है और विहण और बिल्लण कवि भी इसके समय में लिखे हैं किन्तु धावक का

कौमों ने इस देश पर भारी चढ़ाई की थी और विक्रम ने उनसे अच्छी लड़ाई जीती, बरन् इसीलिये वह शकरी कहलाया। विक्रम नाम के इतने (आठ से अधिक) राजा हुए हैं कि उनके इतिहास मिलजुल जाने के कारण बहुत गड़बड़ हो गये हैं यहाँ तक कि अकसर साहिब लोग संवत् को विक्रम का चलाया नहीं मानते हैं क्योंकि उस समय उज्जैन में किसी बड़े महाराजाधिराज विक्रम का कहीं कुछ पक्का पता नहीं मिलता। एक बड़ा विक्रम सन् १०० और ६०० ईस्वी के बीच में महाराजाधिराज हुआ। मातृगुप्त का भेज के कश्मीर फ़तह किया। वहाँ का राजा तोरमान कैद हो गया, लेकिन विक्रम के मरने पर और मातृगुप्त के काशीवास करने का चले आने पर तोरमान के बेटे प्रवरसेन ने कश्मीर से निकल कर विक्रम के बेटे शिलादित्य को कैद कर लिया और जिस तरह नादिरशाह दिल्ली से तड़तताऊस ले गया था विक्रम का बत्तीस पुतलियों वाला सिंहासन उठा ले गया। एक साहिब ऐसा भी अनुमान करते हैं कि यहाँ संवत् गुप्तों के राज से चला था बीच में लुप्त हो गया था फिर किसी गुप्त विक्रम ने जारी किया, इसीसे विक्रम का कहलाया। कौन जाने यही बड़ा विक्रम दूसरा चन्द्रगुप्त विक्रम रहा हो। बराहमिहिर का समय सन् १८७ ईस्वी ठोक निश्चय हो गया है। वह इसी विक्रम के समय में हुआ जिसने सन् १०० और ६०० के बीच में राज किया और कोशकृत्ता अमरसिंह और कालिदास कवि भी बराहमिहिर के साथ इसी विक्रम की सभा के रसन थे। एक पंडित मातृगुप्त ही को कालिदास ठहराते हैं लेकिन सन् ईस्वी से कोई २६ बरस पहले यहाँ सिंध, मालवा इत्यादि देशों में तातारियों का राज्य हो गया था। इनके सिकों से जो मिलते हैं, मालूम होता है कि वह आग पूजते थे क्योंकि

नाम तथा रत्नावली इत्यादि के बनने का प्रसंग कोई नहीं लिखा । राजतरंगिणीकार के मत से हर्ष के समय अत्यन्त उपद्रव रहा; और

उनके देवता अर्देथ्रो (Ardethro) अर्थात् अग्निदेव की जो उनपर तप्तबीर है उसके कंधों से अग्नि की शिखा निकल रही है और फिर पिछले सिक्कों पर शिव की मूर्ति भी त्रिशूल हाथ में लिए नन्दी के सहारे से खड़ी है, परन्तु आँख और शिर में अग्नि की शिखा प्रज्वलित, दूसरी ओर उन्हीं सिक्कों पर हेलिआस (Helios) अर्थात् हरिः अर्थात् सूरज माओ (Mao) अर्थात् माह अर्थात् चाँद और नानाइआ (Nanaia) अर्थात् नानदेवी खुदा हुआ है, इसी नानदेवी का अब अफ़ग़ानिस्तान वाले बीबी नानी कहते हैं और याज्ञवल्क्य स्मृति में इन्हीं सिक्कों को नानक वा नाणक (इस दलील से यह ग्रन्थ विक्रम से पीछे बना मालूम होता है) लिखा है । कनका राजा का जो सिक्का मिला है उसपर बुद्ध की मूर्ति है लेकिन अग्नि की शिखा के साथ यह वही राजा है जिसे बौद्ध और ब्रह्मणों ने कनिष्क (पिशावर के पास मन्कियाला का स्तूप इसी कनिष्क का बनवाया है । सन् ईस्वी से ३३ बरस पहले के रूमी सिक्के उसमें से निकले हैं) लिखा है । राजतरंगिणी में लिखा है कि कश्मीर में तीन राजा तुर्षक अर्थात् तुर्क वंश के हुए और लंका के इतिहास वाले लिखते हैं कि इन तीनों का नाम तुर्षक, जुष्क और कनिष्क था । नगर, विहार स्तूप और विद्यालय बनाये, बौद्धमत को रौनक दी । नागार्जुन तांत्रिक योगी जिसका नाम नागसेन भी लिखा है और विदर्भ में जनमा था उनका गुरु था । नागार्जुन के चेले माध्यमिक कहलाये । हमने कश्मीर में बौद्धों का चौथा सघ अर्थात् समाज किया । तातार से ले के यवद्वीप (Java) तक बुद्ध का मत फैलाया । चीन वाले इन राजाओं का ऐसा ज़बर्दस्त लिखते हैं कि उन्होंने आँसू में चीन से शाहजादे मँगाये थे । जाड़े में हिन्दुस्तान में, बहार में कंधार में और

चारों ओर राजकुमार तथा उच्च कुल के लोगों के रुधिर की नदी बहती थी। हर्ष श्रीस्वामी दयानन्द सरस्वती की भाँति मूर्तिपूजा के भी विरुद्ध था, इसी हेतु प्रजा उसको तुरष्क पुकारती थी। इन बातों से स्पष्ट प्रमाणित होता है कि या तो धावकवाला श्रीहर्ष दूसरा है, कश्मीर का नहीं या मालविकाग्निमित्रकार कालिदास वह जगत्प्रसिद्ध शकुन्तला का कालिदास नहीं। दूसरी बात विशेष

गर्मी में क्राबुल के उत्तर कोहिस्तान में रहते थे। निदान इन तुरुष्कवंशी राजाओं ने बौद्ध, शैव और अग्नि-पूजन को खूब मिलाया; मानों तीनों को एक मत कर डाला। गुप्तराजा—लेकिन सन् १४४ ईस्वी से अर्थात् बौद्ध राजा मेघवाहन के मरने से बौद्धों का असली जोर घटने और ब्राह्मणों का बढ़ने लगा था। जब फ्राहियान आया, गुप्तवंशी दूसरा चन्द्र-गुप्त विक्रम सारे भारतवर्ष का महाराजाधिराज था। यह शायद आखिरी बौद्ध चक्रवर्ती राजा हुआ। वह समुद्रगुप्त पराक्रम का जिसका नाम सैदपुरभितरी और इलाहाबाद की ज़ाटों पर खुदा है, बेटा था और उसके दादा पहले चन्द्र के दादा गुप्त से गुप्त संवत् गिना जाता था। अभी हम लिख आये हैं कि "एक साहिब ऐसा भी अनुमान करते हैं कि यहां संवत् गुप्तों के राज से चला था बीच में लुप्त हो गया था फिर किसी गुप्त विक्रम ने जारी किया इससे विक्रम का कह-लाया।" सो वह विक्रम यही दूसरा चन्द्रगुप्त हो सकता है। विक्रम अथवा विक्रमादित्य उसका खिताब था और इसी तरह शिलादित्य अवश्य उसके बेटे कुमार गुप्त महेन्द्र का खिताब रहा होगा। इससे पहले कहीं विक्रम के नाम से किसी संवत् का कुछ पता नहीं लगता है। टाड साहिब के बमूजिब सोमनाथ में एक पत्थर पर संवत् १३२० और बल्लभी ६५४ और हिजरी ६६२ लिखा हुआ मिला है। पस मुताबकत बहुत अच्छी हो जाती है अर्थात् ईस्वी

सम्भव बोध होती है, क्योंकि शकुन्तला और मालविकाग्निमित्र की संस्कृत ही में भेद नहीं, काव्य की उत्तमता मध्यमता में भी आकाश-पाताल का बीच है।

सन् ३१६ अर्थात् गुप्त संवत् ३७६ में कि विक्रम के संवत् के बराबर है गुजरात से गुप्तों के निकलने पर गुप्त संवत् लुप्त होकर बल्लभी का संवत् शुरू हुआ। जब विक्रम ने गुप्त संवत् का उद्धार करके उसे फिर चलाया वह अर्थात् गुप्त संवत् अर्थात् विक्रम का चलाया संवत् १३२० बल्लभी संवत् ६५४ के जैसा कि पश्चिम पर लिखा है बराबर आया। इसी दूसरे चन्द्रगुप्त विक्रम के पोते स्कन्दगुप्त का कीर्तिस्तम्भ गोरखपुर के जिले में सलीमपुर मम्नौली के पास कुहाव गाँव में अब तक मौजूद है। उसमें लिखा है कि एक सौ राजा उसके सामने सिर मुकाते थे। स्कन्दगुप्त के बाप कुमारगुप्त महेन्द्र की तसवीर जो उसके सिक्के पर है उससे ज़ाहिर है कि वह चौड़ी मुहरी का पाजामा और बुतामदार कोट पहनता था। गुप्त राजाओं के सिक्कों पर अकसर शिव, पार्वती, नंदी, मयूर, सिंह (मयूर कार्तिकेय का वाहन है और सिंह पार्वती का और नन्दी शिव का यह तो हर फ़ाई जानता है) इत्यादि का चिह्न मिलता है। समुद्रगुप्त और स्कन्दगुप्त दोनों निरचय वैदिक और शैव थे। सन् ३१६ ईस्वी में इन गुप्तों को सेन राजाओं ने गुजरात से निकाल दिया और अपनी राजधानी बल्लभी (कहते हैं कि बल्लभी का राज सन् २०० ईस्वी से कुछ पहले सूर्यवंशी कनकसेन ने अवध से जाकर जमाया था) का संवत् क्रायम किया। यह सेन भी बड़े नामी राजा हुए। निदान ह्रांत्सांग के समय तक अर्थात् सन् ६०० ईस्वी से इधर तक बौद्धमत मध्यदेश में बना रहा, फिर घटते घटते ऐसा घटा कि सन् बारह तेरह सौ ईस्वी से भारतवर्ष में अब नाम को भी बाक़ी न रहा। ह्रांत्सांग

राजतरंगिणी में लिखा है कि कश्मीर के राजा तुंजीन के समय में चन्द्रक कवि ने बड़ा सुन्दर नाटक बनाया । यह तुंजीन राजतरंगिणी के हिसाब से गत कलि ३५८२ में अर्थात् आज से १४०२ वर्ष पहले, ट्रायर के मत से १०३ ई० पूर्व अर्थात् आज से १९-६ वर्ष पहले, कनिंगहम के मत से ईस्वी सन् ३१९ में अर्थात् १५६४ वर्ष पहले, विल्सन के मत से १०८ ई० पूर्व अर्थात् १९८७ वर्ष पहले, विल्फर्ड के मत से सन् ५४ ईस्वी में अर्थात् १८२९ वर्ष पहले हुआ था ।

लिखता है कि बनारस में १०० शिवालय और १०,००० शैव मौजूद थे और बिहार में कुल तीस और बौद्ध पाँच हजार से भी कम रह गये थे । इसमें सन्देह नहीं कि कन्नौज के भवभूति ने सन् ७२० ईस्वी में मालतीमाधव नाटक बनाया है । उसमें लिखा है कि बिहार के राजा का लड़का माधव न्याय सीखने के लिये उज्जैन में एक बौद्ध गुरनी के पास गया और वहाँ मन्त्री की लड़की मालती भी पढ़ने का आती थी परन्तु दिल्ली में तोमर, कन्नौज में राठौर, महोबे में चंदेल सब शैव और वैष्णव थे । बुद्ध ने चाहा था कि ज्ञान जो बुद्धि से परे और केवल अनुभवसिद्ध है और थाड़ों का ही प्राप्त हो सकता है सबका दान दे और इन सब लोगों का हाल यह है कि मांटी बात चाहते हैं जो दिखलाई दे उसी का पूजा करते हैं । निदान यही मूर्ति और प्रतिमा-पूजन की जड़ हुई यहाँ तक कि स्तूरा, वृष, पशु, राख, हड्डी, ईंट, पत्थर इत्यादि सब पूजने लगे ।”

जिन-जिन संस्कृत नाटकों की स्थिति मुझको उपलब्ध हुई है, उनकी एक तालिका प्रकाशित की जाती है। इनमेंॐ ऐसा चिह्न जिनपर दिया है वे नाटक मेरे पढ़े हुए हैं और छपे भी हैं और जिनपर × ऐसा चिह्न है वे मेरे पढ़े तो हैं, किन्तु छपे नहीं हैं और शेष भारतवर्ष में मिलते तो हैं किन्तु मेरे देखे हुए नहीं हैं। इन्हीं नाटकों में कोई-कोई ऐसे भी होंगे जो मृच्छकटिक के पूर्व के बने होंगे किन्तु अब इस बात का पता नहीं लग सकता है। यह सारी सृष्टि दो हजार वर्ष की है। जिस काल के अनन्त उदर में हम आर्यों के अनन्त ग्रन्थ-रत्न गल-पच गए वहाँ इसके पूर्व के नाटक भी गए। कालिदास, भवभूति प्रभृति महाकवियों के जीवनचरित स्वतन्त्र आलोच्य विषय हैं, इस हेतु यहाँ नहीं लिखे गए।

अथ संस्कृत-नाटक-तालिका

शाकुन्तल*	(कालिदास)	विद्वशालभञ्जिकाॐ	...
मालविकाग्निमित्रॐ	„	प्रचण्डगण्डव	...
विक्रमोर्वशीॐ	„	बालरामायणॐ	...
मालतीमाधवॐ	(भवभूति)	प्रसन्नराघवॐ	(जयदेव)
महावीरचरितॐ	(भवभूति)	अनर्घ्यराघवॐ	(मुरारि)
उत्तररामचरितॐ	„	पुष्पमालाॐ	(चन्द्रशेखर)
रत्नावलीॐ	(श्रीहर्ष)	उदात्तराघव	.
नागानन्दॐ	„	महारामायण	...
प्रियदर्शिका*	(भीहर्ष)	अङ्गदनाटक	.
धूर्त्तसमागम*	(राजशेखर)	हनुमन्नाटक	...
कर्पूरमञ्जरी ×	„	मुद्राराक्षसॐ	(विशाखदत्त)

वेणीसंहार ❀	(नारायण भट्ट)	क्रीडारसातल	...
घनञ्जयविजय ❀	(कांचन)	कनकावतीमाधव	...
मृच्छकटिक ❀	(शूद्रक)	विन्दुमती	...
जामदग्न्यजय	...	केलिरैवतक	...
समुद्रमथन	...	कामदत्ता	...
त्रिपुरदाह	...	सुदर्शनविजय	...
शारदातिलक	(शङ्कर)	वासन्तिकापरिणय	...
ययातिचरित	(रुद्रभट्ट)	चित्रयज्ञ (वैद्यनाथ वाचस्पति	
ययातिशर्मिष्ठा	...	भट्टाचार्य)	
भृगाङ्गलेखा (त्रिमल्लदेव के पुत्र		वृषभानुजा नाटिका × (मथुरा-	
विश्वनाथ)		दास कायस्थ)	
हास्यार्णव ×	...	ऊषारागोदया × (रुद्रचन्द्र देव)	
विदग्धमाधव ×	(रूपगोस्वामि)	मल्लकामारुत* (उद्दण्ड)	
राघामाधव	...	वसन्ततिलक भाण* (वरदाचार्य)	
पारिजातक	...	मुकुन्दानन्द ×	...
कमलिनीकलहंस	(चूड़ामणि-	नटक मेलक प्रहसन ❀	...
दीक्षित)		दानकेलिकौमुदी ×	...
तपतीसंवरण (त्रावङ्कोरराज)		अभिराममणि (सुन्दरमिश्र)	
मालमङ्गलभाण (मालमङ्गल)		मधुरानिरुद्ध (चन्द्रशेखर)	
कलावतीकामरूप	...	कंसवध × (कृष्णकविशेष)	
नग्नभूपतिग्रह नाटक	...	बालकृष्ण दीक्षित के	
प्रियदर्शना	...	प्रद्युम्नविजय } पुत्र शङ्कर दीक्षित	
यादवोदय	...	श्रीरामचरित { साम्राज्यदीक्षित	
बालिबध	...	धूर्त्तनर्त्तक {	
अनेकमूर्त्त	...	कौतुक सर्वस्व (गोपीनाथ पं०)	
मयंकपालिका	...		

प्रबोधचन्द्रोदय * (कृष्णमिश्र)	रामाभिनन्द	...
चैतन्यचन्द्रोदय × (कर्णपूर)	रामचरित	...
सङ्कल्पसूत्रोदय ❀ (वेदान्ताचार्य)	चन्द्रकला	(विश्वनाथ)
रामाभ्युदय	प्रभावतीपरिणय	...
कुन्दमाला	पार्वतीस्वयम्बर	...
सोमनिधिकाहरण	सुभद्राविजय	...
रैवतकमदनिका	सुभद्राहरण	...
कुसुमशेखरविजय	भैमीपरिणय	...
नमवती	रुक्मिण्यांकल्याण (चूड़ामणि)	...
विलासवती	वसुमती चित्रसेन	...
शृङ्गारतिलक (रुद्रभट्ट)	विद्यापरिणय (वेदकवि स्वामी)	...
देव'महादेव	श्रद्धल्या सक्रन्दन	...
ताराशशाङ्क (श्रीधर)	आनन्दविलास	...
चण्डकौशिक ❀ (आर्यक्षेमीश्वर)	संवन्तिकारिणय	...
जानकीराघव	कनकवल्लीपरिणय	...
रुक्मिण्योपरिणय × (रामचन्द्र)	रामनाटक	...
गृहवृत्तवाटिका	सुभद्राधनञ्जयविजय (गुरुराम)	...
कुलपत्यङ्ग	वकुलमालिनापरिणय	(कृष्ण
वर्धाशिला		दीक्षित)
तरङ्गदत्त (प्रकरण)	वसन्तभूषणभाण	...
लीलामधुकर	इन्दरापरिणय	...
दूताङ्गद ×	कल्याणीपरिणय	...
मुण्डितप्रहसन × (सुभट)	कुसुमबाणविलास	...
नाटक सर्वस्व	बटुचरित्र नाटक	...
उदयन चरित	मरकतवल्लीपरिणय	...
कृत्यारावण	चूड़ामणि नाटक	...

सामन्वत नाटक (पं० अम्बिकादत्त व्यास साहित्याचार्य)	मन्त्राङ्ग नाटक ...
सौगन्धिका-हरण ...	संवरणा नाटक ...
कुसुमशेखरविजय ...	सीताराघव नाटक ...
छलितराम ...	हरिश्चन्द्रयशश्चन्द्रिका ...
कन्दर्पत्रैलि ...	नरकासुरव्यायोग ...
स्तम्भितरम्भ ...	अरुणामोदिनी ...
विजयपारिजात वा आसामविजय } (हरिजीवन)	बृहन्नाटक ...
पुष्पदूषितक (प्रकरण)	काशिदासप्रहसन ...
ललिता नाटिका ...	अम्बालभाण (श्रीवरदाचार्य)
जानकीपरिणय × (रामभद्रदीक्षित)	कृष्णभक्तिचन्द्रिकानाटक × (अन- न्तदेव)
माधवाभ्युदय (वेदान्ताचार्य)	अतन्द्रचन्द्रिका (विद्यानिधि)
प्रद्युम्नानन्दनीय (वेङ्कटाचार्य)	पार्थराम ...
पंचबाणविजय ...	भर्तृहरिनिर्वेद ...
रविकिरणकूर्चिका ...	धर्मविजयनाटक (शुक्रभूदेव)
सुभद्राघनञ्जय (गुरुराम)	सत्सङ्गविजयनाटक (वैद्यनाथ)
कन्यामाधव	चन्द्रप्रभा × ...
त्रिपुरारि ...	कर्णसुन्दरी नाटिका ...
सत्यभामापरिणय (कृष्णकवीन्द्र)	रतिवल्लभ × (जगन्नाथ पंडितराज)
भिक्षाटन नाटक ...	जगन्नाथ वल्लभनाटक ...
	ध्रुवचरित्रः (पं० दामोदरशास्त्री)

अथ भाषानाटक ।

हिन्दी भाषा में वास्तविक नाटक के आकार में ग्रन्थ की सृष्टि हुए पचीस वर्ष से विशेष नहीं हुए । यद्यपि नेवाज कवि का

शकुन्तला नाटक, वेदान्त-विषयक भाषा-ग्रन्थ समयसार नाटक, ब्रजवासीदास के प्रबोधचन्द्रोदय प्रभृति नाटक के भाषा-अनुवाद, नाटक नाम से अभिहित हैं किन्तु इन सबों की रचना काव्य की भाँति है, अर्थात् नाटक-रीत्यनुसार पात्रप्रवेश इत्यादि कुछ नहीं है। भाषा-कविकुल-मुकुट-माणिक्य देवकवि का 'देवमायाप्रपंच नाटक' और श्रीमहाराज काशिराज की आज्ञा से बना हुआ 'प्रभावती नाटक' तथा श्रीमहाराज विश्वनाथ सिंह रीवाँ का 'आनन्दरघुनन्दन नाटक' यद्यपि नाटक रीति से बने हैं किन्तु नाटकीय यावत् नियमों का प्रतिपालन इनमें नहीं है और ये छन्दप्रधान ग्रन्थ हैं। विशुद्ध-नाटक रीति से पात्रप्रवेशादि नियम-रक्षण द्वारा भाषा का प्रथम नाटक मेरे पिता पूज्य-चरण श्री कविवर गिरिधरदास (वास्तविक नाम बाबू गोपालचन्द्रजी) का है। इसमें इंद्र को ब्रह्महत्या लगना और उसके अभाव में नहुष का इंद्र होना, नहुष का इंद्रपद पाकर मद, उसकी इंद्राणी पर कामचेष्टा, इंद्राणी का सतीत्व, इंद्राणी के भुलावा देने से सप्तऋषि को पालकी में जोतकर नहुष का चलना, दुर्वासा का नहुष को शाप देना और फिर इंद्र का पूर्वपद पाना, यह सब वर्णित है। मेरे पिता ने बिना अँगरेज़ी शिक्षा पाए इधर क्यों दृष्टि दी, यह बात आश्चर्य की नहीं; उनके सब विचार परिष्कृत थे। बिना अँगरेज़ी की शिक्षा के भी उनको वर्तमान समय का स्वरूप भली भाँति विदित था। पहले तो धर्म के विषय में ही वे इतने परिष्कृत थे कि वैष्णवव्रत पूर्णपालन के हेतु उन्होंने अन्य देवता मात्र की पूजा और व्रत घर से उठा दिए थे। टामसन साहब लेफ़्टिनेंटगवर्नर के समय काशा में पहला लड़कियों का स्कूल हुआ तो हमारी बड़ी बहिन को उन्होंने उस स्कूल में प्रकाश रीति से पढ़ने बैठा दिया। यह कार्य उस समय में बहुत ही कठिन था क्योंकि इसमें बड़ी ही लोकनिन्दा थी। हम लोगों को अँगरेज़ी शिक्षा दी। सिद्धान्त यह

कि उनकी सब बातें परिष्कृत थीं और उनको स्पष्ट बोध होता था कि आगे काल कैसा चला आता है । नहुष नाटक बनने का समय मुझको स्मरण है । आज पचीस बरस हुए होंगे, जब कि मैं सात बरस का था, नहुष नाटक बनता था । केवल २७ वर्ष की अवस्था में मेरे पिता ने देहत्याग किया, किन्तु इसी अवसर में चालीस ग्रन्थ—जिनमें बलरामकथामृत, गर्गसंहिता, भाषावाल्मीकि रामायण, जरासन्धवध महाकाव्य और रसरत्नाकर ऐसे बड़े बड़े भी हैं—बनाए ।

हिन्दी भाषा में दूसरा ग्रन्थ वास्तविक नाटककार राजा लक्ष्मण सिंह का शकुन्तला नाटक है । भाषा के माधुर्य आदि गुणों से यह नाटक उत्तम ग्रन्थों की गिनती में है । तीसरा नाटक हमारा विद्यामुन्दर है । चौथे के स्थान में हमारे मित्र लाला श्रीनिवासदास का नपतीसंवरण, पंचम हमारा वैदिकीहिंसा, षष्ठ प्रियामित्र बाबू तोताराम का केटोकृतान्त और फिर तो और भी चार कृतविद्य लेखकों के लिखे हुए अनेक हिन्दी नाटक हैं । सर विलियम म्योर ॐ साहिब के काल में अनेक ग्रन्थ बने हैं क्योंकि वे ग्रन्थ बनानेवालों को पारितोषिक देते थे । इसीसे रत्नावली भी हिन्दी में बनी और छुरी है किन्तु इसकी ठीक वही दशा है जो पारसी नाटकों की है । काशी में पारसी नाटकवालों ने नाचघर में जब शकुन्तला नाटक खेला और उसमें धीरोदात्त नायक दुष्यन्त खेमटेवालयों की तरह कमर पर हाथ रख कर मटक-मटक

ॐसन् १८७९ ईस्वी जुलाई में मैंने भी एक कवित्त भेजा था जिस पर इन्होंने अनेक धन्यवाद दिया था ।

† इसका बरैली कौलेज के संस्कृत प्रोफेसर पंडित देवदत्त तिवारी ने उत्था किया है ।

कर नाचने और 'पतरी कमर बल खाय' यह गाने लगा तो ड्रक्टर थिबो, बाबू प्रमदादास मित्र प्रभृति विद्वान् यह कह कर उठ आए कि अब देखा नहीं जाता। ये लोग कालिदास के गले पर छुरी फेर रहे हैं। यही दशा बुरे अनुवादों की भाँ हाती है। बिना पूर्व-कवि के हृदय से हृदय मिलाए अनुवाद करना शुद्ध भ्रम मानना ही नहीं, कवि की लोकान्तर स्थित आत्मा को नरक कष्ट देना है।

इस रत्नावली को दुर्दशा के दो चार उदाहरण यहाँ दिखलाए जाते हैं। यथा 'तव यह प्रसंग हुआ कि यौगन्धरायण प्रसन्न होकर रगभूमि में आया और यह बोला, 'और गान कर कहता है कि आए मदनिके' अब कहिए यह राम कहानी है कि नाटक ?

और आनन्द सुनिए 'जो आज्ञा रानीजी की ऐसा कर तैसा ही करता है' हाहाहा !!!

एक आनन्द और सुनिए। नाटको में कहीं कहीं आता है 'नाट्येनोपविश्य' अर्थात् पात्र बैठने का नाट्यकरता है। उसका अनुवाद हुआ है 'राजा नाचता हुआ बैठता है' 'नाट्येनोल्लिख्य' की दुर्दशा हुई है 'ऐसे नाचते हुई लिखती है।' ऐसे ही 'लेखनी को लेकर नाचती हुई' 'निकट बैठ कर नाचती हुई'।

और आनन्द सुनिए 'इति विष्कम्भकः' का अनुवाद हुआ है 'पीछे विष्कम्भक आया'। धन्य अनुवादकर्ता ! और धन्य गवर्नमेंट जिसने पढ़नेवालों की बुद्धि का सत्यानाश करने को अनेक द्रव्य का भाद्र करके इसको छुपा !!!

गवर्नमेंट की तो कृपादृष्टि चाहिए, योग्यायोग्य के विचार की आवश्यकता नहीं। फालेन साहब की डिक्शनरी के हेतु आधे लाख रुपये से विशेष व्यय किया गया तो यह कौन बड़ी बात है। 'सेत सेत सब एक से, जहाँ कपूर कपास'। यहाँ तो 'भेंट भए जयसाहि

सों भाग चाहियत भाल' वाली बात है। किन्तु ऐसी दशा में अच्छे लोगों का परिश्रम व्यर्थ हो जाता है क्योंकि 'आँधरे साहिव की सर-कार कहां लौं करे चतुराई चितेरो'।

यद्यपि हिन्दी भाषा में दस-बीस नाटक बन गए हैं किन्तु हम यही कहेंगे कि अभी इस भाषा में नाटकों का बहुत ही अभाव है। आशा है कि काल की क्रमोन्नति के साथ ग्रन्थ भी बनते जायँगे। और अपनी सम्पत्तिशालिनी ज्ञानवृद्धा बड़ी बढन बगभाषा के अक्षय रत्न-भांडागार की सहायता से हिन्दी भाषा बड़ी उन्नति करे।

यहाँ पर यह बात प्रकाश करने में भी हमको अतीव आनन्द होता है कि लण्डननगरस्थ श्रीयुत फ्रेडरिक पिनकाट साहिव ने भी शकुन्तला का हिन्दी भाषा में अनुवाद किया है। वह अपने २० मार्च के पत्र में हिन्दी ही में मुझको लिखते हैं 'उम पर भी मैंने हिन्दी भाषा के सिखलाने के लिए कई एक पोथियाँ बनाई हैं। उनमें से हिन्दी भाषा में शकुन्तला नाटक एक है।'

हिन्दी भाषा में जो सबसे पहला नाटक खेला गया वह जानकी मंगल था। स्वर्गवासी मित्रवर बाबू ऐश्वर्य्य नारायणसिंह के प्रयत्न से चैत्र शुक्ल ११ संवत् १९१५ में बनारस थिएटर में बड़ी धूमधाम

*इनसे मुझे संस्कृत, नागरी की उन्नति होने की अधिक आशा है; क्योंकि इन्होंने संस्कृत हिन्दी के अनेक ग्रन्थ पुर्गवन और नवीन संग्रह किये हैं और तन, मन, धन से संस्कृत हिन्दी की उन्नति चाहते हैं। मैं हिन्दी का यह सौभाग्य समझता हूँ। ऐसे सहायक मित्र मिलने से हिन्दी रमिकों का भी अभिमान हाना चाहिये। ये उन पुराचीन ग्रन्थों के प्रकाश के लिये यत्न कर रहे हैं जो अब तक प्रकाशित नहीं हुए हैं। इनके कई पत्रों का संग्रह हिन्दी भाषा में है।

से यह खेला गया था । रामायण से कथा निकालकर यह नाटक पंडित शीतलाप्रसाद त्रिपाठी ने बनाया था । इसके पीछे प्रयाग और कानपुर के लोगो ने भी रणधर-प्रेममोहिनी और सत्यहरिश्चन्द्र खेला था । पश्चिमोत्तर देश में ठीक नियम पर चलने वाला कोई आर्य शिष्टजन का नाटकममाज नहीं है ।

अथ हिन्दी-नाटक-तालिका ।

नहुषनाटक (श्रीगिरधरदास)	धनंजय विजय (हरिश्चन्द्र)
शकुन्तला (राजा लक्ष्मण सिंह)	वैदिकी हिंसा ,,
,, (फ्रेडरिक पिनकाट साहब)	बूढ़े मँह मँहासे लोग
मुद्रागक्षस (हरिश्चन्द्र)	देखे तमाशे (बूढ़ा } बाबूगोकुल
सत्यहरिश्चन्द्र	शालिकेर का अनु- } चन्द
विद्यामुन्दर	वाद)
अन्धेर नगरी	अद्भुत चरित्र वा गृहचंडी
विषय विषमौषधम्	(श्रीमती)...
सतीप्रताप	तपतीसंवरण (लाला श्रीनिवासदास)
चन्द्रावली	रणधर-प्रेममोहिनी ,,
माधुरी	केटा कृतान्त (बाबू तोताराम
पाखंड-विडम्बन .	भारतबंधु-सम्पादक)
नवमल्लिका	सज्जाद-सुम्बुल (बाबू केशोराम
दुर्लभबन्धु	भट्ट बिहारबन्धु-सम्पादक)
प्रेमयोगिनी	शमशाद-सौसन ,,
जैसा काम वैसा परिणाम	जय नारसिंह की (पं० देवकी-
कर्पूरमंजरी	नन्दन तिवारी, प्रयाग समाचार
नालदेवी	पत्र सम्पादक)
भारतदुर्दशा	होलीखगेश
भारतजननी	,,

चन्द्रान	„	पीयूषप्रवाह के सम्पादक)
पद्मावती } शमिष्ठा } चन्द्रसेन }	(पं० बालकृष्ण भट्ट हिन्दी प्रदीप-संपादक)	देव पुरुष-दृश्य „ वेणीसंहार नाटक „
सरोजिनी (पं० गणेशदत्त)		गोसंबट „
„ (राधाचरण गोस्वामी भारतेंद्रु-सम्पादक)		जानकीमंगल (पं० शीतलाप्रसाद त्रिपाठी)
मृच्छकटिक (पं० गदाधरभट्ट मालवीय)		दु.खिनीबाला (बाबू राधाकृष्णदास) पद्मावती „
मृच्छकटिक (पं० दामोदर शास्त्री)		महारास (महाराजाधिराज कुमार लाल खड्ग बहादुरमल्ल युव- राज मभीली राज)
मृच्छकटिक (बाबू ठाकुरदयालसिंह)		रामलीला ७ कांड (पं० दमोदर शास्त्री, विद्यार्थी सम्पादक)
वारांगनारहस्य (पं० बदरी नारायण चौधरी, आनन्दकाद- म्बिनी के सम्पादक)		बालखेल „
विज्ञान विभाकर (पं० जानी बिहारी लाल)		राधामाधव „
ललिता नाटिका (पं० अम्बिका दत्त व्यास साहित्याचार्य, वैष्णव पात्रका और		वेनिस का सौदागर (बाबू बाले- शत्रुप्रसाद काशी- पत्रिका सम्पादक)
		„ बाबू ठाकुरदयाल सिंह

योरप में नाटकों का प्रचार

योरप में नाटकों का प्रचार भारतवर्ष के पीछे हुआ है। पहिले दो मनुष्यों के संवाद को ही वहाँ नाटकों का सूत्रगत मानते हैं। प्राचीन ईसाई-धर्मपुस्तक में 'बुक अफ् जाव' और सुलैमान के गीतों में ऐसे संवाद मिलते हैं किन्तु इनके अतिरिक्त हिब्रू भाषा में और

कोई प्राचीन नाटक का ग्रन्थ नहीं। योरप में सबसे प्राचीन नाटक यूनान में मिलते हैं और यह निश्चय अनुमान हुआ है कि भारतवर्ष से वहाँ यह विद्या गई होगी। यूनान में एथेन्स प्रदेश में नाटकों का प्रचार विशेष था और डायोनिसस † नामक देवता के मेलों में नाटक प्रायः खेले जाते थे। अनुमान होता है कि बैकस † नामक देवता की पूजा से वहाँ इनका चलन हुआ। प्राचीन काल से योरप के नाटक संयोगान्त और वियोगान्त इन दो भागों में बँटे हैं। आरिअन नामक कवि ने ५८० वर्ष ईसा के पूर्व वियोगान्त नाटक की सृष्टि की। ट्रैजिडी (Tragedy) शब्द बकरे से निकला है जिससे अनुमान होता है कि बैकस देवता के सामने बकरे का बलि दिया जाता था और उसी समय पहिले यह खेल आरम्भ हुआ; इससे वियोगान्त नाटक की संज्ञा ट्रैजिडी हुई। कामेडी (Comedy) ग्राम शब्द से निकला है अर्थात् ग्राम्य सुखों का जिसमें वर्णन हो वह कामेडी (संयोगान्त) है। थेसपिस ने (५३६ ई० पू०) प्रथम रंगशाला में एक शिष्य का वेष देकर मनुष्यों को संवाद पढ़ाया और उसी पात्र को फ्रिनिशस ने (५१२ ई० पू०) पहिले पहल स्त्री का वेष देकर रंगशाला में सब को दिखलाया। इसके पीछे इशिलस के काल तक वियोगान्त नाटकों में फिर कोई नई उन्नति नहीं हुई।

आरिअन ही के समय में बरन् उसी के लाग पर सुसेरिअन ने संयोगान्त नाटकों का प्रचार सारे यूनान में फिर फिर कर किया और एक छुाँटी सी चलती-फिरती रंगशाला भी उनके साथ थी। उस काल के ये नाटक अब के बगाली यात्रा वा रास के से होते थे। उस समय

‡ यह युद्ध का देवता था।

† यह मद्य का देवता है। प्रिंसिप साहब कहते हैं कि यह बजराम है।

में वियोगान्त नाटक गम्भीराशय और विशेष चित्ताकर्षक होने के कारण सभ्य लोगों में और सयोगान्त ग्राम्य लोगों में खेले जाते थे । एपिकार्मस, फार्मस, मैग्नेस, क्रैटस्, क्रैटनस, यूगेलिस, फेटिक्रेटस् और एलिस्टेफेंस ये सब उस काल के प्रसिद्ध कामेडी-लेखक थे । बीच में लोगों ने संयोग-वियोग मिलाकर भी पुस्तकें लिखकर इस विद्या की उन्नति की ।

वियोगान्त नाटक में इशिलस, सोफाक्रालस और यूरुपिडीस ये तीन बड़े दक्ष हुए । इन कवियों ने स्वयं पात्रों को अभिनय करना सिखाया और स्वाभाविक भावभंगी दिखलाने में विशेष परिश्रम किया । अरस्तू ने इन्हीं तीनों कवियों की अपने ग्रन्थ में बड़ाई की है ।

रोमवाले नाटकविद्या में ऐसे दक्ष नहीं थे । इन लोगों ने यूनान वालों ही से इत विद्या का स्वाद पाया । शोक का विषय है कि प्लाटस और टेरेन्स के अतिरिक्त इन कवियों में से किसी का नाम मालूम है न कोई ग्रन्थ मिला । प्रसिद्ध आगस्टस के समय में रोम में इस विद्या की उन्नति हुई थी किन्तु सेनीका नामक नाटक के अतिरिक्त और किसी ग्रन्थ का नाम तक कहीं नहीं मिला । रोम के बड़े-बड़े महलों और वीरों के साथ वहाँ की विद्या और कला भी धूल में मिल गई, यहाँ तक कि उनका नाम लेने वाला भी कोई न बचा । जब रोम में क्रिस्तानी मत फैला तो ऐसे नाटक वा खेल राजनियम के अनुसार निषिद्ध कर दिए गए । केवल पिता-पुत्र एपोलीनारी और प्रंगरी ने इंजील से कथाभाग लेकर क्रिस्तानों का जी बहलाने को कुछ सर्वांग इत्यादि बनाए थे ।

योरप में इटलीवालों ने पहले-पहल ठीक तरह से नाटक के प्रचार में उद्योग किया और रोमवालों के चित्त में फिर से मुरझाए हुए इस बीज को हरा किया । सोलहवीं शताब्दी में ट्रिसनो कवि का

सोफोनिस्वा नामक वियोगान्त नाटक पहले-पहल छपा गया । आरिआस्टोवैविना और मैशियाविली ने ट्रिसीनो और कई नाटक लिखे । इसी शताब्दी के अंत में गिएम्बाटिस्टालिआपोर्टा ने प्रहसन पहले-पहल प्रकाश किया और इसमें परिहास की बात ऐसी सुसभ्यता से वर्णन की कि लोगों ने नाटक की इस शैली को बहुत ही प्रसन्नता से स्वीकार किया । इसी समय में दिशी, वारगिनी, ओडो और बुओनाटोरी ने जातीय स्नेह बढ़ानेवाले वीरसाश्रित इतिहास के खेल लिखे और उनका प्रचार किया । सत्रहवीं शताब्दी में रिनुशिनी ने पहले-पहल आपेरा (संगीत नाट्य) का आरम्भ किया । इसमें उसने ऐसी उत्तम रीति से प्रेम, देशस्नेह, वीर और करुण रस के गीत बाँधे कि सब लोग और नाटकों को भूलकर इसी की ओर झुके । मैफी नामक कवि ने इसकी और भी उन्नति की । अब स्पेन, फ्रांसीस आदि में चारों ओर इसी गीतिनाट्य का चर्चा फैल गया । इसके पीछे जीनो, मेटैस्टेसिओ, गोलडोनी, मोलिएर, रिशोविनी, गोजा, गालडोनी, आलफोरो, मांटी, मांजानी और निकोलिनी इत्यादि प्रसिद्ध कवियों ने पूर्वोक्त नाटकों के ऐसी उत्तमता से ग्रन्थ लिखे और नाट्य में ऐसी उन्नति की कि इटली इस विद्या में सारे योरप की गुरु मानी गई ।

योरप के और देशों में नाटकों के प्रचार को पादरियों ने बहुत रोक़ा । जहाँ कोई नाटक खेलता, ये पादरी उसको धर्म दंड देने को दौड़ते । विलेना, सान्तिलाना, नहारो और रूपड। नामक कवियों ने इस आपत्ति से बचने को अपनी लेखनी को धर्मविषय के नाटकों के लिखने पर परिचालित किया । विशेष करके करवैंटस ने अपने नाटक ऐसी उत्तमता से लिखे कि लोगों के चित्त से नाटकों की बुराई का संस्कार एकबारगी उठ गया । इसके पीछे कल्डरन भी ऐसा ही

उत्तम कवि हुआ कि उसको राजनियम-विरुद्ध होने पर भी सैंतीस बरस के वास्ते नाटक लिखने की राजाशा मिली। ये दोनों कवि सत्रहवीं शताब्दी के पूर्व भाग में हुए थे।

फ्रांसीस में नाटकों के विषय में बहुत सा वाद-विवाद होता रहा और इसके होने के नियमों पर लोगों में बड़ा चर्चा रहा किन्तु कोई बहुत उत्तम नाटक-लेखक उस समय नहीं हुआ। जाडिली ने पहले-पहल पाँच अंक का एक वियोगान्त नाटक ठीक चाल पर बनाया और फ्रांसीस के दूसरे हेनरी बादशाह के सामने वह खेला गया। चौदहवें लुई के दरबार में कानिली, मोलिएर और रैसनी क्रम से एक से दूसरे अच्छे नाटक वाले हुए। इसके पीछे वालटायर बड़ा प्रसिद्ध हुआ और फिर चार-पाँच और प्रसिद्ध कवि हुए।

जर्मनी के नाटक के इतिहास में अठारहवीं शताब्दी के आरम्भ तक कोई भी विशेष बात नहीं। लेसिग ने पहले-पहल अपनी धूमधाम की समालोचना में जर्मनी का ध्यान इधर फेरा। इसके पीछे गोथे और सिलर—यह दो बड़े प्रसिद्ध लेखक हुए।

इङ्गलैंड के नाटकों का इतिहास अत्यन्त शृङ्खलाबद्ध है। पहले यहाँ केवल मत-सम्बन्धी नाटक होते थे और इनका प्रबन्ध भी पाद-रियों के हाथ में रहता था। ये नाटक दो प्रकार के होते थे—एक धर्मसम्बन्धी आश्चर्य घटनाओं के, दूसरे शिक्षा सम्बन्धी। इङ्गलैंड के पुनर्स्थापक ने इन पुरानी बातों में कोई स्वाद बाक्री न रक्खा, यहाँ तक कि सोलहवीं शताब्दी के मध्य में संयोग और वियोग के नाटक स्वतंत्र रूप से वहाँ प्रचण्ड हुए। पहला संयोगान्त नाटक सन् १५५७ में निकोलस उडाल ने लिखा। ठीक उसके दस बरस पीछे बीबी नोरटैन और लार्ड बकहर्स्ट ने गारवुडाक नामक पहला वियोगान्त नाटक बनाया। उसके पीछे स्टिल, किड, लॉज, ग्रीन,

लायली, पील, माली और नैश इत्यादि कई प्रसिद्ध नाटककार हुए। जगद्विख्यात शेक्सपियर ने अपने वाक्य-माधुर्य के आगे सबको जीत लिया। यह प्रसिद्ध कवि सन् १५६४ में स्ट्राटफ़ोर्ड वाबिंक्शायर में उत्पन्न हुआ। इसका पिता ऊन का व्यवसाय करता था और उसके दस लड़कों में शेक्सपियर सबसे बड़ा था। काल पाकर यह ऐसा प्रसिद्ध कवि हुआ कि पृथ्वी के मुख्य कवियों की गणना में एक रत्न समझा जाने लगा। इसको जैसी कविताशक्ति थी वैसी ही विचित्र कथाओं को बाँधने की भी शक्ति थी। जिसके मस्तिष्क में ये दोनों शक्तियाँ एकत्र ही उसके बनाए हुए नाटकों का क्या पूछना है। नाटक भी इसने बहुत बनाए और सब रस के। निस्सन्देह यह मनुष्य परमेश्वर की सृष्टि का एक रत्न हुआ है।

बेनजानसन, व्यूमौंट और फ़्लेचर ये तीन शेक्सपियर के समकालीन प्रसिद्ध नाटककार हुए हैं। मैसिंजर, फ़ोड और शरली के काल तक इङ्गलैंड की प्राचीन नाटक-प्रणाली समाप्त होती है। सत्रहवीं शताब्दी के अन्त में ड्राइडन ने नई प्रणाली के नाटक लिखने आरम्भ किए। अठारहवीं शताब्दी में ली, आटवे, ग्रे, कान-ग्रीव, सिबर, विचरली, वैनब्रो, फारक्वहर, एडिसन, जानसन, यग टामसन, लिलो, मूर, गैरिक, गोल्डस्मिथ, कालमस, कम्बरलैंड, हालक्राफ्ट, बीबी इचवाल्ड, लूइस, मैटूरिन और मैट्यूरिन तथा आधुनिक काल में शेरिडन नोलस, बुलवर लिटन, लार्ड वैरन, कालेरिज, हेनरी टेलर, टालफोर्ड, जेरल्ड ब्रूक्स, मास्टर्न, टामलेटर, चार्ल्सरीड, राबर्टसन, विल्स, वैरन, गिल्वट, स्विनवन्, टेनीसन और ब्रौनिङ्ग प्रसिद्ध नाटककार गद्य-पद्य के कवि हुए हैं।

इङ्गलैंड में इन नाटक लिखनेवालों के हेतु एक राजनियम है जिससे अपने जीवित समय में कवि लोग और उनके पीछे उनके उत्तराधिकारी कविस्वख का भोग कर सकते हैं।

टिप्पणियाँ

पृष्ठ ५—श्रव्य काव्य—वह है जिसके पढ़ने या सुनने मात्र से कानों को काव्य जनित आनन्द प्राप्त होता है ।

पृष्ठ ६—नाट्य—“नृत्यगीतवाद्य नाट्यम्” अर्थात् नाचना, गाना, बजाना—ये तीनों मिलकर नाट्य कहाते हैं अर्थात् किसी भी अवस्था के अनुकरण को जिसमें उक्त तीनों चीज़ें मौजूद हों, नाट्य कहते हैं—

पृष्ठ ६—ताण्डव—कोमलता विवर्जित अर्थात् उद्धत नृत्य को ताण्डव कहते हैं । मनुष्यों में सर्वप्रथम इसका प्रचार ‘तण्डि’ नामक मुनि ने किया था, इसीसे इसका नाम ‘ताण्डव’ पड़ा ।

पृष्ठ ६—लास्य—वह नृत्य जिससे शृंगार आदि कोमल रस उद्दीप्त होते हैं । इसमें प्रायः छोटे छोटे लड़के और लड़कियाँ आपस में एक-दूसरे का हाथ पकड़ कर नाचते हैं । यह नृत्य आज कल श्री कृष्ण-लीला में होता है ।

पृष्ठ ६—रूपक—दृश्यकाव्य में चक्षु इन्द्रिय से विशेष आनन्द मिलता है और चक्षु का विषय है रूप; इसीलिए दृश्य-काव्य ही रूपक कहलाता है । रूपक में अभिनय करने वाला जिस व्यक्ति का रूप धारण करता है उसीके अनुकूल वार्त्तालाप एवं हाव-भाव प्रदर्शित करता है । रूपकों में रसों की प्रधानता रहती है, और उपरूपकों में नृत्य, नृत आदि की ।

नाट्यशास्त्र में—शृंगार, वीर, वीभत्स, रौद्र, हास्य, अद्भुत, भयंकर और करुण—आठ रस माने गये

हैं जिनमें प्रथम चार प्रधान हैं ।

पृष्ठ ७—नायक—नाटक के प्रधान पात्र को नायक और प्रधान पात्री को नायिका कहते हैं ।

पृष्ठ ९—विदूषक—यह नायक का मित्र होता है, इसका काम लोगों को हँसाना है । अभिनय में इसे हँसी-मज़ाक की अधिक स्वतंत्रता रहती है ।

पृष्ठ १०—प्रवेशक—नाटक के अन्तर्गत वह दृश्य है जिसमें बीती हुई अथवा आगे होने वाली बातों की सूचना नीच पात्रों द्वारा दी जाती है । यह दो अंकों के बीच में आता है और इसके द्वारा उन्हीं बातों का वर्णन किया जाता है जो छोड़ दी जाती हैं या छूट गयी हो ।

पृष्ठ १०—विष्कम्भक—यह भी नाटक के अन्तर्गत एक दृश्य है इसमें कही हुई तथा कही जाने वाली कथा की सूचना मध्यम पात्रों द्वारा दी जाती है ।

पृष्ठ १०—उदात्त—श्रेष्ठ तथा स्वाभिमानी नायक को कहते हैं

पृष्ठ १०—बासकसजा—वह नायिका है जो शृङ्गारादि से मुसज्जित होकर अपने पति या प्रिय के आने की प्रतीक्षा में क्रीड़ा तथा हर्ष को सामग्री सजावे ।

पृष्ठ १०—पीठमर्द—यह नायक के सब सहायकों में मुख्य और उसका अन्तरंग मित्र होता है । इसमें नायक के सब गुण न्यून मात्रा में रहते हैं । यह वाक्पटु और नायक का भक्त होता है ।

पृष्ठ १३—(क) “यया... भव.”

शकुन्तला की विदाई के समय कण्व ऋषि आशीर्वाद देते हैं—हे शकुन्तला, ययाति की स्त्री शर्मिष्ठा की तरह तू भी अपने पति की बहुत आदरवती हो ।

(ख) नाटक में नायक का नाटकीय फल से जो भिन्न कार्य

हे वह प्रकरी कहलाता है। वास्तव में प्रसंगानुकूल छोटे-छोटे प्रकरण ही प्रकरी कहलाते हैं, जैसे रामायण में रावण-जटायु संवाद।

(ग) गुणों का वर्णन करना 'विलोभन' कहलाता है, जैसे वेणीसंहार में—हे नाथ, आपके लिए क्या दुष्कर है यदि आप क्रुद्ध हो जायँ ?

(घ) रोष - पूर्ण वचन संफेट कहलाता है, जैसे वेणीसंहार में राजा दुर्योधन भीम से कहता है—“अरे भीम, वृद्ध राजा (धृतराष्ट्र) के आगे तू अपने नन्दित कार्य की भी प्रशंसा करता है।”

(ङ) पंचसंधि—मुख, प्रतिमुख, गर्भ, विमर्श, उपसंहृति, पृष्ठ १४—रंगशाला—वह स्थान जहाँ नाटक खेला जाता है।

पृष्ठ १४—चित्रपट—नाटक का वह पर्दा जिस पर दृश्यानुकूल चित्र बने रहते हैं।

पृष्ठ १६—सूत्रधार—यह रंगशाला का व्यवस्थापक होता है। सर्व-प्रथम यह रंगशाला में आकर कोई प्रार्थना-गीत गाता है और दर्शकों को नाटक का नाम तथा उसके विषय आदि का परिचय कराता है।

पृष्ठ १७—धुणाक्षर न्याय—ऐसा कार्य जो धुन के कारण लकड़ी पर बने हुए अक्षरों की भाँति बिना प्रयत्न किये स्वयं सिद्ध हो जाय।

पृष्ठ १८—पटाक्षेप—नाटक का एक अंक समाप्त होने पर जक यव-निका-पात हाता है, तो उसे पटाक्षेप कहते हैं।

पृष्ठ २१—“लाक्षा..... घातृराष्ट्रा ?”

अर्थात् भीम ने कहा—“लाक्षागृह में अग्नि लगाने, विषयुक्त भोजन देने एवं सभा प्रवेश (छल से बुलाकर

जुआ खिलाना तथा द्रौपदी का अपमान कराना आदि) द्वारा हम लोगों (पांडवों) के प्राण तथा धन-समूह को हरण करके, पाण्डव-वधू (द्रौपदी) के चोर और केशों को खींचकर, मेरे जीवित रहते क्या कौरवगण प्रसन्न रह सकते हैं ?

पृष्ठ २५—भाव—“विकारोमानसो भावः” मन के विकार (परिवर्तन) को भाव कहते हैं ।

विकार—प्रकृति के बदल जाने को कहते हैं जैसे ‘कनक-कुण्डल’ यह कनक का विकार है ।

हाव—मनोविकार से उपजी क्रिया व चेष्टा को कहते हैं अर्थात् रति-विकार के उस तीव्र-स्वरूप को कहते हैं जिससे भँवों, नेत्र तथा चाल-ढाल में एक प्रकार का अनोखा-पन सा आ जाता है ।

हेला—कामवासना का भाव जब बिल्कुल स्पष्ट रूप में दिखाई देने लगता है तो उसे हेला कहते हैं ।

पृष्ठ ३४—आन्वीक्षिकी—गौतम आदि की रची तर्कविद्या अर्थात् न्याय-शास्त्र का नाम है ।

दंडनीति—बृहस्पति के रचे अर्थशास्त्र यानी नीतिशास्त्र का नाम है ।

विभाव—रतिभाव का जागरण एवं उद्दीपन भाव विभाव कहलाता है ।

अनुभाव—जो भाव का सूचक गुण क्रियादि है, उसे अनुभाव कहते हैं । यह रति आदि सूचक रोमांच का नाम है ।

त्रिवर्ग—अर्थ, धर्म और काम । सत्व, रज और तम ।

नांदी—नाटक के आदि में सूत्रधार द्वारा ध्वजा हाथ में लेते हुए, रंगमंच पर टहलते हुए जो स्तुति पाठ किया जाता

है, उसे नांदी कहते हैं ।

पृष्ठ ३५—विट—अधिकारी नायक का निजी सेवक जो धूर्त और संभोग विषयों में अज्ञान किन्तु बेशोपचार में निपुण और वाचाल होता है ।

चेट—दास को कहते हैं ।

पृष्ठ ३५—नर्मसखा—यह नायक को प्रसन्न करने वाला अथवा हास्य-पूर्ण क्रीया करने वाला होता है ।

पृष्ठ ३७—स्वकीया नायिका—अपने ही पति से प्रेम करने वाली स्त्री । इसमें शील, सरलता आदि गुण होते हैं । यह पतिव्रता, सञ्चरित्रा और लज्जावती होती है ।

पृष्ठ ३९—“वीणावादनमहात्मनः”—अर्थात्—वीणा-वादन के तत्व को जानने वाला, श्रुति समुदाय का पंडित, ताल (गान आदि में क्रिया का परिमाण) का ज्ञाता—ये बिना प्रयत्न के ही मोक्ष माग को प्राप्त होते हैं ॥ १ ॥

काव्य के समस्त आलाप और सम्पूर्ण गीत—ये शब्द-रूप को धारण करने वाले महात्मा विष्णु के अंश हैं ॥ २ ॥

पृष्ठ ३९—रंग—नाटक में गाना-बजाना या अभिनय-स्थल को कहते हैं ।

पृष्ठ ४० (क) “भैमामि.....उपचक्रमुः”

अर्थात् भीम के सम्बन्धी आदि भी जो भयंकर काम करने वाले हैं, उन्होंने नेपथ्य बाँधा, नट का वेष धारण किया और नृत्य का कार्य आरम्भ किया ।

पृष्ठ ४१—“पूराबभूव”

अर्थात् प्राचीन समय में कवियों की गणना में कालिदास का पाँचवां स्थान था, किन्तु इस समय उनके समान

कोई कवि न होने के कारण, अनामिका उँगली को उन्हें आधुनिक युग का प्रथम कवि मानने का गौरव प्राप्त है ।

पृष्ठ ४२—“भवभूते.....ग्रावा”

अर्थात् भवभूति के सम्बन्ध से वाणी ऐसे शोभा पाती है जैसे पहाड़ों की वजह से पृथ्वी की शोभा है । इनका करुण रस का काव्य इतना उत्कृष्ट है कि और को तो बात ही क्या है, पत्थर भी रो उठता है ।

पृष्ठ ४३—“जाते दंडिनि”

अर्थात् संसार में वाल्मीकि के पैदा होने पर ‘कवि’ यह नाम हुआ । इसके बाद व्यास के पैदा होने पर कवियों की २ संख्या हुई और हे दंडि, तेरे होने पर कवियों की ३ संख्या हुई ।

पृष्ठ ४३—“नीलोत्पल.....सरस्वती”

अर्थात् नीलकमल के पत्रों के समान श्यामवर्ण वाली मुक्त विज्जिका को, दंडि ने, बिना जाने हुए वृथा ही ‘सर्व-शुक्ला सरस्वती’ कहा ।

पृष्ठ ४३—“सरस्वतीव.....दनन्तरम्”

अर्थात् सरस्वती की भाँति कर्णाट देशवासिनी विजयाका ने उन्नति की जिसने कालिदास के पश्चात् वैदभ-सम्बन्धी काव्य की रचना की ।

पृष्ठ ४३—“सूत्रधार.....कुलैरिव”

अर्थात् सूत्रधार द्वारा आरम्भ किये गये बहुत भूमिका वाले नाटकों से भास ऐसे शोभित होते हैं जैसे पताका सहित देव-मन्दिरों से वह स्थान ।

“भासो विलासः” अर्थात् भास हास-स्वरूप हैं और कविकुल गुरु कालिदास विलास-स्वरूप हैं ।

प्रस्तावना

उत्पत्ति काल

भारतेन्दु बाबू हरिश्चन्द्र उन अलौकिक आत्माओं में थे जिनका प्रादुर्भाव समय-समय पर देश-हित के लिए हुआ करता है। ऐसी आत्माएँ थोड़े काल के लिए ही संसार में आती हैं और अपने जादू-भरे कार्यों की एक अपूर्व छाप छोड़ कर चली जाती हैं। इनकी कार्य-शैली विचित्र होती है; इनके अपूर्व साहस का संसार लोहा मानता है। अस्तु, भारतेन्दु जी में ये सब बातें पूर्ण रूप से विद्यमान थीं। सक्षेप में उनका परिचय नीचे दिया जाता है:—

लगभग सौ वर्ष हुए होंगे, मुग़ल-साम्राज्य का अन्त हो चुका था; अंग्रेज़ी राज्य की दिन दूनी रात चौगुनी उन्नति हो रही थी; स्थान-स्थान पर स्कूल, कालेजों की स्थापना की भरमार थी, देश की राष्ट्रभाषा अंग्रेज़ी नियत हुई और प्रत्येक विषय की शिक्षा का माध्यम भी अंग्रेज़ी रखा गया। परिणाम यह हुआ कि लोगों में अपनी मातृभाषा से अरुचि हुई और अंग्रेज़ी भाषा के प्रति अनुराग और ममत्व पैदा हुआ।

इस समय हिन्दी में पद्य के थोड़े से प्राचीन ग्रन्थों को छोड़कर, गद्य का प्रायः अभाव ही सा था। केवल गद्य की इनी-गिनी पुराने ढङ्ग की कुछ पुस्तकें ही उपलब्ध थीं। इधर नवीन सभ्यता के साथ-साथ देश में नवीन भावों का संचार हो रहा था जिसका प्रभाव तत्कालीन साहित्य पर पड़ना अनिवार्य था। इसलिए अपने साहित्य के प्रति अभिरुचि उत्पन्न करने के लिए एक ऐसे प्रतिभा-सम्पन्न योग्य व्यक्ति की आवश्यकता थी जो सामयिक साहित्य से हिन्दी का भंडार भर दे।

यह वह समय था जब दुनियाँ की अन्य भाषाएँ अपने साहित्य-सूर्य के प्रकाश से देदीप्यमान हो रही थीं। केवल हिन्दी ही अन्धकार के गर्त में पड़ी थी। भाग्य ने पलटा खाया और भारतेन्दु हरिश्चन्द्र के रूप में प्रकाश की एक रेखा उत्पन्न हुई और उसका विकास यहाँ तक बढ़ा कि आगे चलकर 'भारतेन्दु' नाम सार्थक हुआ।

भारतेन्दु जी ने थोड़े ही काल में अपनी प्रतिभा के प्रभाव से इतने अधिक ग्रन्थ लिखकर जनता को दिये जिनकी कल्पना करना भी बुद्धि के बाहर की बात है। साथ ही लोगों में हिन्दी के प्रति सच्ची रुचि पैदा की। परियाम यह हुआ कि आज उस तपस्वी के प्रयत्न से 'हिन्दी' का इतना गौरव बढ़ गया है कि देश की समस्त जनता ने उसे अपनी राष्ट्रभाषा के रूप में अपनाया है।

वंश परिचय

राय बालकृष्ण के पूर्वजों का दिल्ली के शाही घराने से बहुत घनिष्ठ सम्बन्ध था। १६५० ई० के लगभग जब शाह शुजा (शाहजहाँ का बेटा) बंगाल का सूबेदार नियुक्त होकर वहाँ गया तो इनके पूर्वज भी दिल्ली छोड़कर उसके साथ चले गये। राजमहल और मुर्शिदाबाद में इनके महलों के खंडहर अब तक पाये जाते हैं। मतलब यह है कि यह घराना बहुत ही सम्मन्न और प्रतिष्ठित था। इसी वंश के बालकृष्ण के पौत्र तथा सेठ गिरधारी लाल के पुत्र सेठ अमीचन्द थे।

अमीचन्द जी भारतीय इतिहास के एक प्रसिद्ध व्यक्ति हैं। ये कलकत्ते में व्यापार करते थे। आरम्भ में अपना व्यापार-कार्य चलाने में अंग्रेजों ने इनसे बहुत सहायता ली थी। किन्तु व्यापार के जम जाने पर इन्हें अलग कर दिया गया। इसी समय बंगाल के नवाब सिराजुद्दौला ने कलकत्ते पर चढ़ाई करके उसे लूट लिया। इस लूट में सेठ अमीचन्द का भी चार लाख रुपया नक़द और बहुत सा

सामान लुटा । इसके बाद अंग्रेजों ने अपने अन्य प्रान्तों से सहायता प्राप्त करके पलासी के युद्ध में नवाब को हराकर मीरजापुर को गद्दी पर बैठाया । इस बार भी अमीचन्द ने इनका साथ दिया । किन्तु जब अंग्रेज अपने इस कार्य में सफल हो गये तो इनकी बात भी न पूछी गयी जिससे इन्हें इतना मानसिक क्रोध हुआ कि इस घटना के डेढ़ साल के अन्दर ही इनका भौतिक शरीर इस संसार को छोड़ कर चल बसा ।

सेठ अमीचन्द के पुत्र का नाम फ़तहचन्द और फ़तहचन्द के पुत्र का नाम हरषचन्द्र था । हरषचन्द्र के पुत्र का नाम गोपालचन्द्र उपनाम गिरिधरदास था । ये हिन्दी के एक अच्छे कवि थे । इन्होंने ४० ग्रन्थों की रचना की । भारतेन्दु बाबू इन्हीं के पुत्र-रत्न थे ।

भारतेन्दु जी ने स्वयं अपने वंश का परिचय, निम्न-लिखित पद्य में इस भाँति दिया है :—

वैश्य अग्रकुल में प्रगट, बालकृष्ण कुलपाल ।
 ता सुत गिरिधर-चरन-रत, वर गिरिधारीलाल ॥
 अमीचन्द तिनके तनय, फतेचन्द ता नन्द ।
 हरषचन्द जिनके भए, निजकुल सागर-चन्द ॥
 श्री गिरिधर गुरु सेइ के, घर सेवा पधराइ ।
 तारे निजकुल जीव सब, हरिपद-भक्ति दड़ाइ ॥
 तिनके सुत गोपाल ससि, प्रगटित गिरिधरदास ।
 कठिन-करम-गति मेंटि जिन, कीनों भक्ति प्रकास ॥
 मेंटि देव देवी सकल, छोड़ि कठिन कुल रीति ।
 थाप्यो गृह में प्रेम जिन, प्रगटि कृष्ण-पद-प्रीति ॥
 पारबती की कोख सों, तिनसों प्रगट अमंद ।
 गोकुल चन्द्राग्रज भयो, भक्त-दास हरिचंद ॥

जीवन-चर्या

भारतेन्दु हरिश्चन्द्र का जन्म भाद्रपद शुक्ला ७ संवत् १९०७ को काशी में हुआ था। अभी ये पाँच वर्ष के भी न हुए थे कि इनकी माता का स्वर्गवास हो गया और दस वर्ष की आयु होने के पूर्व ही इनके पिता इन्हें अनाथावस्था में छोड़कर इस लोक से चल बसे। यद्यपि पिता ने अपने जीवन काल ही में इनका विद्यारंभ करा दिया था; किन्तु उनके मर जाने पर इनकी शिक्षा भली भाँति न हो सकी। फिर भी पिता को मृत्यु के अनन्तर चार-पाँच वर्ष तक इनकी शिक्षा चलती रही। अस्तु, जब इनकी अवस्था १५ वर्ष की हुई तो ये अपने परिवार के साथ पहली बार जगन्नाथपुरी की यात्रा को गये। इस समय इनका पढ़ना-लिखना भी बन्द हो गया। यद्यपि इनकी शिक्षा भली भाँति नहीं होने पाई थी, परन्तु बुद्धि-सम्पन्न होने के कारण, एवं बाद में स्वाध्याय से, अपना उद्देश्य सिद्ध करने के लिये इन्होंने पर्याप्त ज्ञान-संचय कर लिया था। वास्तव में यदि इन्हें स्कूल और कालेज में पूर्ण शिक्षा प्राप्त करने का अवसर मिल जाता तो हिन्दी के उपकार की इनसे अधिक आशा की जा सकती था। पर ईश्वर ने तो इन्हें यहाँ केवल हिन्दी के बीज-वपन के लिए ही भेजा था। अस्तु।

जगन्नाथ जी की यात्रा इनके जीवन की एक महत्वपूर्ण यात्रा है। यहीं से इनके जीवन-नाटक का दूसरा अंक आरम्भ होता है—

सन् १८१७ का सिपाही-विद्रोह शान्त हो चुका था, सर्वत्र प्रायः शान्ति थी और सभी लोग अपनी-अपनी उन्नति के लिए प्रयत्नशील हो रहे थे। इसी समय यात्रा में भारतेन्दु जी को उन्नतिशील वंग-साहित्य एवं उसकी नवीन शैली के नाटकों को देखने का सुअवसर प्राप्त हुआ। इससे नाटकों के प्रति इनकी इतनी रुचि बढ़ी कि

इन्होंने एक बँगला नाटक का हिन्दी में अनुवाद किया और संवत् १९२५ में वह 'विद्यासुंदर' नाम से प्रकाशित हुआ। इसी यात्रा में इन्हें विधवा-विवाह आदि समाज सुधार की बातों का भी परिचय हुआ जिससे सार्वजनिक कार्यों की ओर इनकी प्रवृत्ति बढ़ी। परिणाम-स्वरूप जगदीश-यात्रा से लौटने पर संवत् १९२४ में इन्होंने, बनारस में 'चौखम्बा स्कूल' की स्थापना की जो अब तक 'हरिश्चन्द्र-हाई-स्कूल' के नाम से चल रहा है और जिसकी गिनती काशी के अच्छे स्कूलों में है।

संवत् १९२७ में 'कविता-वर्द्धिनी-सभा' और संवत् १९३० में 'पेनीरीडिंग क्लब' तथा 'तदीय-समाज' की स्थापना हुई; पर ये सस्थाएँ अधिक काल तक जीवित न रहीं। इनके अतिरिक्त इन्होंने तत्कालीन देश हित के अनेक कार्यों में भी योग दिया।

इनके जीवन का सबसे अधिक भाग साहित्य-सेवा में ही व्यतीत हुआ और इसका प्रारम्भ उस समय हुआ जब संवत् १९२५ में इन्होंने अपना 'विद्यासुंदर नाटक' प्रकाशित कराया। और तभी से मृत्यु पर्यन्त ये मातृभाषा हिन्दी की सेवा में लगे रहे। यहाँ तक कि संवत् १९४१ में जब यह मृत्युशय्या पर पड़े हुए अपने अंतिम दिन गिन रहे थे, रोगी की दशा में भी 'नाटक' नामक ग्रन्थ की रचना की।

संवत् १९१५ में ही इन्होंने 'कविवचनसुधा' नामक मासिक-पत्र निकाला। कुछ समय बाद यह पाक्षिक और फिर अन्त में साप्ताहिक हो गया जो भारतेन्दु जी की मृत्यु के बाद तक चलता रहा।

संवत् १९३० में इन्होंने 'हरिश्चन्द्र मैगज़ीन' नामक मासिक पत्रिका का निकालना आरम्भ किया। इसकी आठ संख्याएँ ही छप पायी थीं कि यह पत्र 'हरिश्चन्द्र-चन्द्रिका' नाम में परिवर्तित हो गया जो लगभग दश वर्ष तक चलता रहा। संवत् १९३१ में स्त्री शिक्षा-

सम्बन्धी 'बाला - बोधिनी' नामक मासिक-पत्रिका निकाली जो चार वर्ष तक चली और बाद को अर्थाभाव के कारण बन्द हो गयी ।

भारतेन्दु जी स्वतंत्र प्रकृति के मनुष्य थे । अपनी बात के सच्चे और आन के पक्के थे । खरी बात कहने में कभी हिचकते न थे । इनके विचारों का पता इनके रचे हुए निम्न-लिखित पद्य से भली भाँति लग जाता है—

खल गनन सौ सज्जन दुखी मति होहिं हरिपद-मति रहे ।
उपधर्म छूटै, स्वत्व निज भारत गहे, कर-दुख बहे ॥
बुध तजहि मत्सर, नारि नर सम होहि, जग आनंद लहे ।
तजि ग्राम-कविता सुकवि जन की अमृत बान सबै कहे ॥

इनके स्वाभिमान के विषय में:—

सेवक गुनीजन के, चाकर चतुर के हैं,
कविन के मात, चित हित गुनगानी के ।
सीधेन सौ सीधे, महाँ बाँके हम बाँकेन सौ,
हरिश्चन्द्र नगद दमाद अभिमानी के ॥
चाहिबे की चाह, काहू की न परवाह,
नेही नेह के दिवाने, सदा सूरत निवानीके ।
सरबस रसिक के, सुदास दास प्रेमिन के,
सखा प्यारे कृष्ण के, गुलाम राधा रानी के ॥

इस स्वतंत्र प्रकृति के कारण इनकी समाज में भी निंदा हुई और नवीन समाज में भी ये अपमानित हुए और गर्वनमेट ने भी असन्तुष्ट होकर इनके निकाले पत्र-पत्रिकाओं को सहायता देना बन्द कर दिया । इतना होने पर भी ये अपने व्रत से विचलित नहीं हुए । अस्तु,

यह पहले ही कहा जा चुका है कि भारतेन्दु जी का आगमन ईश्वर की ओर से केवल बीज-वपन के लिए ही हुआ था और इसमें वे भली भाँति सफल हुए। तब से लेकर अब तक हिन्दी की अनेकों पत्र-पत्रिकाएँ निकलीं तथा अब भी निकल रही हैं। भारतेन्दुजी ने हिन्दी को नये सँचे में ढालकर उसका कायापलट ही कर दिया। इन्होंने अपने स्वार्थ त्याग, अध्यवसाय और अपनी प्रतिभा के बल से अपना सर्वस्व होम करके उसे वह स्थायी रूप दिया कि आज भी इस परतंत्रता के युग में वह राष्ट्रभाषा के पद की उम्मीदवार है। जो भारत किसी समय पाश्चात्य सभ्यता के प्रवाह में बह चला था और अपने साहित्य से अनभिज्ञ था, आज भारतेन्दु जी की कृपा से उसमें उसे अपनाने का प्रेम और हौसला है। भारतेन्दु जी ने इस रूप में अपने देश-वासियों को वह अतुल सम्पत्ति प्रदान की है, जिसके लिए वह अमर और सच्चे भारतेन्दु हैं। इनके बनाए हुए तथा अनुवाद किए ग्रन्थों की संख्या १७५ है। इस प्रकार अन्त में साहित्य-सेवा करते हुए, लगभग ३५ वर्ष की अवस्था में माघ कृष्ण ६ सं० १९४१ वि० (६ जनवरी १८८५ ई०) को ये इस संसार से चल बसे। इनके दो पुत्र तथा एक कन्या हुई थी। दोनों पुत्र तो शैशवावस्था में ही मर गये थे। कन्या की संतान अभी तक मौजूद है।

भारतेन्दु जी का साहित्यिक कार्य

गद्य रचना

आज कल हिन्दी गद्य की जितनी उन्नति दिखलाई पड़ती है, उसका सारा श्रेय भारतेन्दु बाबू को ही है। एक प्रकार से ये ही इसके जन्मदाता कहे जाते हैं। इन्होंने ही वर्त्तमान शैली को जन्म दिया है। यह बात सत्य है कि हरिश्चन्द्र काल के पहले हिन्दी-गद्य

का प्रचार हो चुका था; किन्तु उसकी कोई शैली स्थिर न हो पायी थी; लेखकों के लिखने के भिन्न-भिन्न प्रकार थे ।

प्राचीन काल में संस्कृति के विचार से खड़ी बोली के दो रूप माने गये, जो हिन्दी और उर्दू के नाम से अब तक प्रचलित हैं । अरबी फ़ारसी के शब्दों की अधिकता होने के कारण फ़ारसी लिपि में लिखी जाने वाली उर्दू कहलाई, जिसे मुसलमानों ने अपनाया और संस्कृत शब्दों की अधिकता होने के कारण नागरी लिपि में लिखी जानेवाली भाषा हिन्दी कहलाई जिसे हिन्दुओं तथा समस्त राष्ट्र ने अपनाया । हिन्दी गद्य (खड़ी बोली) लिखने वाले सर्वप्रथम गग भाट माने जाते हैं, जो संवत् १६२० के लगभग अकबर बादशाह के यहाँ थे । संवत् १६२० में जटमल ने "गोरा बादल की कथा" भी तत्कालीन गद्य में लिखी थी । इसके बाद मुंशी सदासुख का नाम आता है जिन्होंने भागवत का हिन्दी-अनुवाद "मुखसागर" नाम से किया है जो हिन्दू घरों में अब तक आदर के साथ पढ़ा जाता है । इसके बाद इंशाउल्ला खां, लल्लूजी लाल तथा सदलमिश्र का समय आता है । इनमें सदलमिश्र कृत नासिनेतो-पाख्यान की भाषा अधिक पुष्ट है । यह बात माननी पड़ेगी कि हिन्दी खड़ी बोली का प्रचार मुसलमानों की कृपा से बढ़ा क्योंकि वे इसे अपनी संस्कृति (culture) के प्रचार का साधन मानते थे और हिन्दी गद्य का परिमार्जित रूप अंग्रेजों की कृपा से हुआ; क्योंकि फ़ोर्टविलियम कालेज के अधिकारियों विशेषतः डा० ग्रिलक्रिस्ट से हम कार्य में विशेष सहायता मिली । उस समय से ईसाई मत के प्रचार के लिए बाइबिल आदि के हिन्दी-अनुवाद भी बहुत हुए जो भाषा की दृष्टि से बड़े महत्त्वपूर्ण हैं; इनसे हिन्दी का काफ़ी प्रचार हुआ ।

इसके बाद राजा शिवप्रसाद और राजा लक्ष्मणसिंह का युग आया । इन दोनों ने ही हिन्दी की बड़ी सेवा की । राजा शिवप्रसाद

स्कूलों के इन्स्पेक्टर थे; अतः इनकी कृपा मे हिन्दी को स्कूलों में स्थान मिला । इन्होंने अपने मित्रों से हिन्दी की बहुत सी पुस्तकें लिखवायीं और स्वयं भी लिखीं । इनकी लिखी हुई पुस्तकों में अच्छी हिन्दी मिलती है, किन्तु उनमें उर्दू शब्दों की भरमार है । राजा लक्ष्मण सिंह ने संस्कृत के शकुन्तला नाटक का हिन्दी में अनुवाद किया । इनकी भाषा अधिक परिमार्जित है और उसमें शुद्ध संस्कृत शब्दों का आधिक्य है ।

इसके पश्चात् भारतेन्दु जी का समय आता है । इनके पूर्व खड़ी बोली के गद्य की छोटी-छोटी पुस्तकें ही लिखी जाती थीं, किन्तु इस समय साहित्य के अनेक अंगों पर ध्यान दिया जाने लगा । भारतेन्दु जी ने साहित्यिक क्षेत्र में आते ही प्रत्येक विषय की रचना से हिन्दी का भूषित करना प्रारम्भ कर दिया । उन्होंने राजा लक्ष्मण सिंह के अनुकूल हिन्दी में संस्कृत शब्दों का ही बाहुल्य रक्खा और यह कार्य इतनी तत्परता एवं लगन से किया कि हिन्दी का वर्तमान गढ़ उन्हीं की रक्खी हुई सुदृढ़ नींव पर स्थित होकर निश्चयप्रति नवीन रूप में शोभित और मज़बूत होता चला जा रहा है । यद्यपि उन्होंने हिन्दी में अरबी फ़ारसी शब्दों का भी प्रयोग किया है, किन्तु संस्कृत शब्दों के तद्भव रूप ही अधिक मात्रा में प्रयोग में लाये गये हैं जिससे कि भाषा में विदेशोपन न आने पावे । यही कारण है कि आज वह राष्ट्रभाषा के सम्मानित पद से अलंकृत है ।

इसमें सन्देह नहीं कि भारतेन्दु हरिश्चन्द्र ने उमे शक्ति-सम्पन्न करके राष्ट्र के स्वीकार करने योग्य बनाया है । इतना ही नहीं, भारतेन्दु जी ने हिन्दी के बनाने में अपना सर्वस्व होम कर दिया । अनेक विषयों पर ग्रन्थ लिखे तथा लिखवाये; उन्होंने जो पत्र-पत्रिकाएँ निकालीं उनमें प्रत्येक विषय पर लेख प्रकाशित कर लोगों में विशेष रुचि की उत्पत्ति की । इसके लिए उनके कवि वचन सुधा, और हरिचन्द्र-चन्द्रिका नामक

पत्र हिन्दी-साहित्य के इतिहास में स्मरणीय वस्तु हैं ।

शैली के सम्बन्ध में भारतेन्दु जी ने अपनी 'काल-चक्र' नामक पुस्तक में स्वयं लिखा है कि "हिन्दी नई चाल में ढली" । इससे स्पष्ट बोध होता है कि शैली निर्धारित करने के विषय में भी उनका कोई अभिप्राय था और वह यह कि जब तक साहित्यिक दृष्टि से भाषा पुष्ट न होगी तब तक वह किसी प्रकार की उन्नति नहीं कर सकती, राष्ट्र-भाषा होना तो दूर की बात है । कहीं कहीं बीच में भारतेन्दु जी ने अपनी भाषा में मुहावरों और लोकोक्तियों का भी प्रयोग किया है जिससे भाषा में अनुपम सौन्दर्य आ गया है । भारतेन्दु जी की शैली सबके लिए उपयोगी है और सभी ने उसे अपनाया है । यद्यपि भारतेन्दु जी ने अपनी भाषा में व्याकरण का उतना नियन्त्रण नहीं रक्खा है जितना रखना चाहिए; किन्तु यह मानना पड़ेगा कि उन्होंने हिन्दी भाषा को बनाने में कोई बात उठा न रक्खी और उसे उस साँचे में ढाला जिससे वह बिना किसी हिचकिचाहट के उन्नति पथ पर अग्रसर होती चली जा रही है ।

पद्य रचना

यद्यपि हिन्दी में सूर, तुलसी, केशव, बिहारी, पद्माकर, भूषण आदि उच्च कोटि के अनेक कवि हो गये हैं, फिर भी भारतेन्दु जी अपने समय के उच्च कवि माने जाते हैं । भारतेन्दु जी की कविता हिन्दी में नवीन शैली की पताका लेकर आयी और साहित्य के प्रत्येक क्षेत्र में शान-शौकत से फहराई । भारतेन्दु जी ब्रजभाषा में ही कविता न करते थे खड़ी बोली में भी उनकी कविता सरल और सरस होती थी । उन्हें संस्कृत में भी कविता करने का अभ्यास था; किन्तु ये ब्रजभाषा के माधुर्य पर ही अधिक मुग्ध रहते थे । ये बड़े मौजी जीव थे; अतः इनकी कविताओं में प्रत्येक रस का स्वाद मिलता है । शृङ्गार, प्रेम, भक्ति, देश-

सेवा, करुण, हास्य रस आदि सभी विषयों पर इन्होंने कविताएँ लिखी हैं ।

इनका प्राकृत-वर्णन बड़ा सुन्दर है । इससे इनके कवि-मस्तिष्क का अच्छा परिचय मिलता है । इन्होंने गंगा, यमुना का वर्णन बड़े ही रोचक ढङ्ग से किया है । इसके अतिरिक्त अपनी कविता में इन्होंने वर्तमान समय तथा हिन्दुओं की गिरी हुई दशा की भी कड़ी आलोचना की है । इनकी कविता में भावों की व्यापकता भी अच्छी मात्रा में पाई जाती है । इस क्षेत्र में भारतेन्दु जी का यही महत्त्व है कि ये प्राचीन शैली में परिवर्तन करके साहित्य को शुद्ध मार्ग की ओर लेकर चले । इस दृष्टि से इनका स्थान हिन्दी में बहुत ऊँचा है । इनकी कविता के कुछ नमूने यहाँ दिये जाते हैं—

भारतीय सेना के मिश्र में विजय प्राप्ति के समाचार पाने के उपलक्ष्य में —

तड़ित तार के द्वार मिल्यो सुभ समाचार यह—
 भारत सेना कियो घोर संग्राम मिश्र मँहँ ॥
 जेनरल मकफरसन आदिक जे सेनापति-गन ।
 तिन लै भारत सैना कियो भारी अति ही रन ॥
 बोलि भारती सैन दई आयसु उठि धाओ ।
 अभिमानी अरबी बेगहि बेगहि गहि लाओ ॥
 सुनि कै सबही परम वीरता आज दिखाई ।
 सत्रु गनन सों सन्मुख भारी करी लराई ॥
 छिन में सत्रु भगाइ गह्यो अरबी पासा कहँ ।
 तीन सहस रनवीर करे बँधुआ संगर मँहँ ॥
 आरजगन को नाम आजु सब ही रख लीनो ।
 पुनि भारत को सीस जगत मँहँ उन्नत कीनो ॥

भारतीय वीरों के विषय में—

कित अर्जुन कित भीम कित, करन नकुल सहदेव ।
कित विराट अभिमन्यु कित, द्रुपद सख्य नरदेव ॥

भारत दुर्दशा के विषय में—

रोआहु सब मिलि कै आवहु भारत भाई ।
हा हा ! भारत-दुर्दशा न देखी जाई ॥
सबके पहिले जेहि ईश्वर घन बल दीनो ।
सबके पहिले जेहि सभ्य विधाता कीनो ॥
सबके पहिले जो रूप रंग रस भीनो ।
सबके पहिले विद्याफल जिन गहि लीनो ॥
अब सबके पीछे सोई परत लखाई ।
हा हा ! भारत-दुर्दशा न देखी जाई ॥
जहँ भए शाक्य हरिचंद्ररु नहुष ययाती ।
जहँ राम युधिष्ठिर बासुदेव सर्याती ॥
जहँ भीम करन अर्जुन की छुटा दिखाती ॥
तहँ रही मूढ़ता कलह अविद्या राती ॥

गंगा वर्णन

नव उज्जल जलधार हार-हीरक सी सोहति ।
बिच-बिच छहरति बूँद मध्य मुक्ता-मनि पोहति ॥

×

×

×

सुभग स्वर्ग सोपान सरिस सबके मन भावत ।
दरसन-मज्जन पान त्रिविध भय दूर मिटावत ॥
श्री हरि-पद-नख चंद्रकांत-मनि द्रवित सुधारस ।
ब्रह्म कमंडल-मंडन भव-खंडन सुर-सरबस ॥

×

×

×

सुन्दर सखि मुख नीर मध्य इमि सुन्दर सोहत ।
कमल बेलि लहलही नवल कुसुमन मन मोहत ॥
दीठि जहीं जहँ जात रहत तितही ठहराई ।
गंगा-छवि हरिचंद कछू बरनी नहि जाई ॥

यमुना वर्णन

तरनि-तनूजा-तट तमाल तरुवरं बहु छाए ।
भुके कूल सो जल-परसन-हित-मनहुँ सुहाए ॥
किधौँ मुकुर मैं लखत उभकि सब निज सोभा ।
कै प्रनवत जल जानि परम पावन फल लोभा ॥
मनु आतप बारन तीर को भिमिठि सबै छाए रहत ।
कै हरि सेवा-हित नै रहे निरखि नैन मनसुख लहत ॥

× × ×

परत चंद्र-प्रतिबिंब कहुँ जल मधि चमकायो ।
लोल लहर लहि नचत कबहुँ सोई मन भायो ॥
मनु हरि-दरसन हेत चंद्र जल बसत सुहायो ।
कै तरंग कर मुकुर लिए सोभित छवि छायो ॥
कै रास-रमन मैं हरि-मुकुट-आभा जल दिखरात है ।
कै जल-उर हरि-मूर्ति बसति ता-प्रतिबिंब लखात है ॥

× × ×

कहुँ बालुका बिमल सकल कोमल बहु छाई ।
उज्जल भलकत रजत सीढ़ि मनु सरस सुहाई ॥
पिय के आगम हेत पाँवड़े मनहुँ बिछाए ।
रत्नराशि करि चूर कूल मैं मनु बगराए ॥
मनु मुक्त माँग सोभित भरी, श्याम नीर-चिकुरन परसि ।
सतगुन छायो कै तीर मैं, ब्रज निवास लखि हिय हरसि ॥

चन्द्रावली नाटिका में ललिता का पद—

हम भेद न जानिहैं जो पै कछू,
औ दुरावा सखी हम पै परि है ।
कहि कौन मिलै हैं पियारे पियै,
पुनि कारज कासों सबै सरि है ॥
बिन मोसों कहै न उपाव कछू,
यह बेदन दूसरी को हरि है ।
नहिं रोगी बताइ है रोगहि जौं,
सखी बापुरो वैद कहा करि है ॥

चन्द्रावली का पद—

सखि ये नैना बहुत बुरे !
तब सों भये पराये हरि सों जब सों जाइ बुरे ।
मोहन के रस बस हूँ डोलत तलफत तनिक दुरे ॥
मेरी सीख प्रीति सब छूँड़ी ऐसे ये निगुरे ।
जग खीभ्यो बरज्यो पै ये नहिं हठ सों तनिक मुरे ।
अमृत भरे यह देखन कमलन से विष के बुते कुरे ॥

इस प्रकार भारतेन्दु जी ने शृङ्गार, रौद्र, हास्य, करुण आदि रसों की कविता करके अपने व्यासक मस्तिष्क का भली भाँति परिचय दिया है ।

नाटक रचना

मूलग्रंथ में ही बतलाया जा चुका है कि काव्य के श्रव्य और दृश्य नामक दो भेद हैं । इनमें दृश्य काव्य सर्वोत्कृष्ट है; क्योंकि हृदय पर जैसा इसका प्रभाव पड़ता है, वैसा श्रव्य काव्य का नहीं। दृश्य काव्य का उपयोग क्रियात्मक रूप में नाटक (Drama) द्वारा किया जाता है । इसमें सजीवता की जो छाया रहती है, वह श्रव्य काव्य में

नहीं हो सकती। यद्यपि आजकल नाटक का स्थान सिनेमा (छाया-नाटक) ने ले लिया है और वास्तव में यह भी नाटक का एक अंग ही है—किन्तु इसके पूर्व जब देश में सवत्र नाटकों का प्रचार था, स्थान-स्थान पर नाटक-कम्पनियाँ विद्यमान थीं, इसकी सजीवता का चित्र आँखों के सामने है। असली बात तो यह है कि नाटक द्वारा कथा का सच्चा रूप सामने आ जाता है। असत्।

पूर्व इसके कि हम भारतेन्दु जी के नाटकों के विषय में कुछ कहें, नाटकों के इतिहास एवं उनके विकास पर प्रकाश डालना चाहते हैं—यह तो ज्ञात ही है कि नाटकों की रचना नृत्य एवं संगीत से हुई है। प्राचीन काल में ऋतु-परिवर्तन के अवसर पर लोग अपनी रक्षा के निमित्त देवताओं से नाच-गाकर प्रार्थना क्रिया करते थे। कुछ समय तक तो यह नियम यों ही चलता रहा, किन्तु बाद में ये नाच गाने मनुष्यों के मनो-विनोद की सामग्री बन गये और फिर विवाह-शादी तथा त्यौहारों के उत्सव में भी नाचने-गाने की प्रथा चल पड़ी। इसके लिए हमारे यहाँ होली का त्यौहार विशेष प्रसिद्ध है। इस त्यौहार पर विशेष उत्सव का यही कारण है कि एक तो ऋतु का परिवर्तन दूसरे नवीन फसल का कटना; यहाँ तक कि यह प्रथा किसी न किसी रूप में अब तक चली आती है। इसके बाद समाननीय पूर्वजों एवं वीर पुरुषों के संस्मरण में भी नाच-गाने होने लगे और क्रम क्रम से इसमें विकास होते-होते उनके चरित्रों का अभिनय रूप में दिग्दर्शन होने लगा।

यह निर्विवाद है कि सबसे प्रथम नाट्यशास्त्र की रचना भारतवर्ष में ही हुई। इस देश की सब से प्राचीन पुस्तक ऋग्वेद में इसकी छाया संवाद रूप में मिलती है; क्योंकि संवाद भी नाटक का एक अंश है। अतः यह मानने में किंचिन्मात्र भी संदेह नहीं है कि नाटकों की उत्पत्ति का युग वैदिक काल ही है। पाणिनि ऋषि ने अपने अष्टाध्यायी ग्रंथ में कृशाश्व एवं शिलालिन् नाट्य-शास्त्रकारों का उल्लेख किया है;

जिनका समय ईसा से लगभग ४०० वर्ष पूर्व माना जाता है, इसके अतिरिक्त हरिवंश पुराण—जिसकी रचना महाभारत से कुछ ही काल पीछे हुई है—में 'रामजन्म' तथा 'कौवेररभाभिसार' नाटकों की चर्चा है। इससे सिद्ध होता है कि नाटक-रचना यहाँ प्राचीन काल से ही चली आती है।

नाटकों का प्रारंभिक रूप कठपुतली के नाच से होता है। बाद में यही नाच विकसित होकर, रंचमंच पर मनुष्यों के द्वारा अभिनय के रूप में आया। नाटक में 'सूत्रधार' तथा 'स्थापक' ये दोनों शब्द कठपुतली के नाच से ही आये हैं। क्योंकि कठपुतलियाँ डोरे से नचाई जाती थीं और डोरे से नचाने वाला सूत्रधार कदलाता या तथा खेल आरम्भ होने से पहले जो उन्हें सजाता था, वह स्थापक के नाम से विख्यात था। यह नाच क्रिमी समय इतनी उन्नतावस्था में था कि पुतलियाँ उड़ जाती थीं और आदेश करने पर अर्भाष्ट कार्य कर डालती थीं। इसके बाद पुतलियों द्वारा ही यहाँ छाया-नाटक की उत्पत्ति हुई; क्योंकि परोक्ष में जो कठपुतलियाँ करती थीं, प्रकाश में, परदे पर, उन्हीं का प्रतिबिम्ब दिखाई पड़ता था। आज के सिनेमाओं की तुलना इन्हीं छाया-नाटकों से की जा सकती है। अन्तर केवल इतना ही है कि आजकल ये प्रतिबिम्ब छोटे-छोटे चित्रों से परदे पर डाले जाते हैं, प्राचीन काल में इनके स्थान पर कठपुतलियाँ ही रहती थीं। क्रम-क्रम से उन्नति होती गयी और यहाँ तक उन्नति हुई कि नाटक के सम्बन्ध में लक्षण-ग्रंथ भी तैयार किये जाने लगे। नायक, नायिका, रंगमंच, पात्र आदि नाटक-सम्बन्धी सभी बातों की परिभाषाएँ और विवेचना होने लगी।

यह तो हुई प्रथम युग की बात, अब हम मध्ययुग में पदार्पण करते हैं—

इस युग के नाटकों का आरम्भ कविकुलगुरु कालिदास से माना

जाता है। इनका पहला नाटक 'मालविकाग्निमित्र' है दूसरा 'अभिज्ञान-शाकुन्तलम्' है, जिसकी गणना संसार के सर्वश्रेष्ठ नाटकों में है। तीसरा इनका विक्रमोर्वशी नाटक भी उत्तम कोटि का है। कुछ लोग कालिदास का समय ईसा से कुछ पूर्व अथवा उसके समकालीन मानते हैं और कुछ लोगों का मत है कि वे ईसा की पाँचवीं शताब्दी में हुए थे। इन दोनों में पहला समय ही अधिक प्रमाणित सिद्ध होता है; क्योंकि ये उज्जैन के राजा विक्रमादित्य की सभा के नवरत्न थे और विक्रमादित्य के समय को व्यतीत हुए लगभग दो हजार वर्ष हो चुके। प्रमाण-स्वरूप उनका चलाया सवत् १९९८ इस समय चल रहा है। अस्तु, कालिदास के पश्चात् बहुत काल तक नवीन नाटकों के दर्शन ही न हुए। इसके बाद ईसा की छठी शताब्दी में शूद्रक के 'मृच्छकटिक' नाटक की रचना का प्रमाण मिलता है। ईस्वी सातवीं शताब्दी में श्री हर्ष हुए जिनकी रत्नावली नाटिका तथा नागानन्द नाटक प्रसिद्ध हैं। इसके बाद भवभूति हुए, इनका समय आठवीं शताब्दी है। ये संस्कृत के प्रसिद्ध नाटककार हैं। इनके नाटक—मालतीमाधव, महावीरचरित, और उत्तररामचरित—उस युग की शोभा बढ़ा रहे हैं।

ईसा की नवीं शताब्दी में भट्टनारायण ने वेणीसंहार और विशाखदत्त ने मुद्राराक्षस की रचना की थी तथा इसी शताब्दी के अंत में राजशेखर के कपूर-मंजरी, बालरामायण, बालभारत और विद्धशालभंजिका नाटकों की रचना का प्रमाण मिलता है। ग्यारहवीं शताब्दी में दामोदरमिश्र ने हनुमन्नाटक बनाया और इसी शताब्दी के अंत में कृष्णमिश्र ने 'प्रबोध-चन्द्रोदय' नाटक लिखा। बारहवीं शताब्दी में आर्यन्तेमोश्वर का 'चंडकौशिक' नामक प्रसिद्ध नाटक तैयार हुआ। अस्तु, यहाँ पर संस्कृत के केवल प्रधान नाटक एवं नाटककारों का ही उल्लेख किया गया है। इनके अतिरिक्त और

भी बहुत से नाटक बने थे । इसके अतिरिक्त नाटकों के सम्बन्ध में कृशाश्व, शिलालिन् तथा भरत के लक्षण-ग्रंथ बहुत पहले ही तैयार हो चुके थे । विक्रम की नवीं शताब्दी में धनंजय कृत दशरूपक और चौदहवीं शताब्दी में महापात्र विश्वनाथ कृत साहित्य-दर्पण' नामक उत्कृष्ट ग्रंथ हमारे सामने आये । इससे पता चलता है कि इस समय तक संस्कृत-नाटक-रचना की यहाँ कितनी उन्नति हो चुकी थी । यह बात स्वाभाविक है कि जब किसी की उन्नति चोटी तक पहुँच जाती है, तो उसकी श्रवणति भी श्रवण्य होती है । यही दशा संस्कृत-साहित्य एवं उसके नाटकों की भी हुई ।

इस समय देश के हिन्दू - राज्य का बागडोर मुसलमान शासकों के हाथों में चली गयी थी । सवत्र प्रायः अशांति सी रहा करती थी । इसके अतिरिक्त मुसलमान शासक धार्मिक दृष्टि से नाच-गाने आदि के विरोधी भी थे, अतः संस्कृत नाटकों की धारा एकदम रुक गयी और नाटकों की इस फलती, फूलती फुलवारी पर यकायक तुषारापात हो गया । अब लोग प्रान्तीय भाषाओं की ओर झुकने लगे । इसी समय विद्यापति ठाकुर ने 'पारिजात हरण' और रुक्मिणी-परिणय नामक नाटक उपस्थित किये । इनकी भाषा संस्कृत, प्राकृत - मिश्रित मैथिल थी, जो हिन्दी का ही एक अंग है । इसके पश्चात् विक्रम की सत्रहवीं शताब्दी में 'प्रबोध-चन्द्रोदय' का अनुवाद महाराज जसवंतसिंह ने, हिन्दी में किया और लगभग इसी समय ब्रजवासीदास जी ने भी इसका एक अनुवाद कर डाला । अठारहवीं शताब्दी में जन अनन्य ने तथा इसी शताब्दी के मध्य में सूरति मिश्र ने भी इसका एक अनुवाद किया । इसके अतिरिक्त उन्नीसवीं शताब्दी के मध्य तक हनुमन्नाटक आदि संस्कृत के अन्य नाटकों के भी अनुवाद हुए; किन्तु ये अनुवाद संस्कृत नाटकों की धारा को देखते हुए नगण्य थे । कहना न होगा कि इस समय तक नाट्य-कला नाम मात्र को ही यहाँ शेष रह गयी थी ।

इसके बाद जब से भारतवर्ष अंग्रेजों के सम्पर्क में आया, तब से उनके कला-कौशल का प्रभाव यहाँ भी पड़ने लगा और तदनुकूल लोगों में नाटकों एवं रंगशालाओं का प्रचार हुआ ।

आरंभ में पारसियों ने कंपनियाँ बनाकर इस कार्य में बड़ा योग दिया और स्थान-स्थान पर नाटक खेलकर लोगों में नाटकों की रुचि उत्पन्न की । बाद में अन्य लोगों ने भी इस ओर ध्यान दिया और नये-नये नाटकों की रचना होने लगी ।

यद्यपि हिन्दी में देवकवि कुत 'देवप्रपंच माया नाटक,' नेवाज कवि का 'शकुंतला नाटक,' हृदयराम का 'हनुमन्नाटक' आदि कई नाटक कई सौ वर्ष पूर्व के बने हुए विद्यमान हैं, किन्तु नाट्य-कला की दृष्टि से उन्हें नाटक कहना संगत नहीं प्रतीत होता; क्योंकि उनमें नाटक के नियमों का अभाव है । हाँ, प्रभावती और आनंद-रघुनंदन आदि किसी प्रकार नाटक श्रेणी में गिने जा सकते हैं । इसके बाद भारतेन्दुजी के पिता बा० गोपालचन्द्र उपनाम गिरिधरदामजी का 'नहुष नाटक' बना, जो ब्रजभाषा में है, तत्पश्चात् राजा लक्ष्मणसिंह ने 'शकुन्तला नाटक' की रचना की । यद्यपि यह नाटक संस्कृत के 'अभिज्ञान-शाकुन्तलम्' का अनुवाद है, तथापि भाषा, भाव के विचार से यह सुन्दर है और हिन्दी में इसका अच्छा मान है ।

इसके पश्चात् एक ऐसा समय आया, जिसकी कल्पना भी नहीं की जा सकती थी । यह समय हिन्दी - साहित्य विशेष कर नाटक-रचना की दृष्टि से बड़ा ही महत्वपूर्ण है । इस समय भारतेन्दु जी ने अपनी प्रतिभा एवं कार्य-कौशल से हिन्दी-जगत् को ऐसा चमत्कार दिखा-लाया कि वह समय ही 'भारतेन्दु-युग' के नाम से साहित्य में प्रसिद्ध है:—

यों तो भारतेन्दुजी ने अपने जीवन-काल में अठारह नाटकों की रचना की थी किन्तु उनमें चौदह ही अधिक प्रसिद्ध हैं, जिनमें ५ अनुवादित,

७ मौलिक तथा २ अपूर्ण हैं । अनुवादितों में विद्यासुन्दर पाखंड-विडंबन, धनंजय-विजय, कर्पूरमंजरी और मुद्राराक्षस हैं । विद्यासुन्दर तो बँगला से अनुवादित है, शेष चारों संस्कृत या प्राकृत से । ये अनुवाद ऐसे सुंदर हुए हैं कि इनमें मौलिकता का आनन्द मिलता है । इन पांचों में भी कर्पूर मंजरी और मुद्राराक्षस का स्थान उत्तम है ।

भारतेन्दुजी के मौलिक नाटकों में सब से पहले संवत् १९३० में "वैदिकी हिंसा हिंसा न भवति" नामक प्रहसन लिखा गया था । इसमें मांस, मदिरा खाने तथा विधवा-विवाह आदि के सम्बन्ध में टीका-टिप्पणी की गयी है तथा दिखलाया गया है कि धर्म की ओट में लोग किस प्रकार अनाचार करते हैं । इनका सबसे मौलिक नाटक 'सत्य हरिश्चन्द्र' है यह कर्ण रस प्रधान है और इसमें राजा हरिश्चन्द्र की सत्यता, राजधर्म तथा पति-पत्नी के आदर्श उपस्थित किये गये हैं ।

भारतेन्दुजी की चन्द्रावली नाटिका भी उनके प्रसिद्ध ग्रंथों में से है । इसका संस्कृत तथा ब्रजभाषा में अनुवाद भी हो चुका है । यह नाटक भारतेन्दुजी को बहुत पसन्द था और वह इसका अभिनय भी कराना चाहते थे, किन्तु उनकी यह इच्छा पूरी न हो सकी । इस नाटक की भाषा बड़ी मधुर और परिमार्जित है । इसमें शुद्ध प्रेम का चित्र खींचा गया है । यह सब होते हुए भी कहीं कहीं पर इसमें अस्वाभाविकता की झलक दिखाई पड़ती है । जो कुछ भी हो, इसका चरित्र-चित्रण सुन्दर है ।

"विषय विषमोषधम्" यह नाटक का एक भेद भाग्य है । सन् १८७५ ई० में बड़ौदा नरेश महाराज मल्हारराव ने अपने कुप्रबन्ध एवं कुत्सित व्यवहार के प्रकट हो जानेपर रुष्ट होकर रोज़डेट के साथ बुरा वर्ताव किया था, इसी पर, जाँच द्वारा, जुर्माना साबित हो जाने पर, सरकार की ओर से उन्हें राज्यव्युत् की आज्ञा दी गयी थी । लेखक ने यही विषय इसमें वर्णित किया है; साथ ही

सरकार की प्रशंसा भी की है जिससे अन्य देशी नरेश इससे शिक्षा ग्रहण करें और अपनी प्रजा के साथ बुरा वर्त्ताव न कर सकें। इस भाष्य में कहीं कहीं अश्लीलता की भी छाप है।

“भारत दुर्दशा” और “नीलदेवी” भारतेन्दु जी की सफलता के मुख्य चिह्न हैं। इनके द्वारा उन्होंने देश का एक सजीव तथा आदर्श चित्र उपस्थित किया है। इन रचनाओं में देश-प्रेम का भाव कूट-कूट कर भरा है। ‘भारत-दुर्दशा यह छः अंकों का एक छोटा सा रूपक है, इसमें भारतवर्ष की वर्त्तमान अवस्था का सुन्दर चित्र खींचा गया है; पर इसका अन्त दुःखमय है। यह इस रचना में एक दोष है; क्योंकि इससे निराशा की भावना उत्पन्न होती है। ‘नीलदेवी’ यह वीर, करुण, तथा हास्य रस का संमिश्रण है। संक्षेप में इसका कथानक इस भाँति है:—

पंजाब का राजा सूर्यदेव, अब्दुलशरीफ़ से हारकर बंदी हो जाता है और मार डाला जाता है। उसकी रानी नीलदेवी नर्तकी का वेष धारण करके मुसलमान सरदार के डेरे में जाती है। सरदार नीलदेवी के रूप-लावण्य, हाव-भाव, तथा नाच और गीत पर मोहित हो जाता है। मौका पाकर, शराब में मस्त देखकर नीलदेवी उसका सर काट लेती है और फिर पति के संग सती हो जाती है। इससे नीलदेवी के बुद्धि-चातुर्य एवं क्षत्रियत्व का अच्छा आभास मिलता है। भारत की रमणियों के लिए यह एक सबक है।

‘अंधेर नगरी’ हास्यरस प्रधान नाटक है। यह इसी से प्रसिद्ध है कि इसकी यह युक्ति—‘अंधेर नगरी चौपट्ट राजा, टका सेर भाजी टका सेर खाजा’ सर्व व्यापक है। इनके अपूर्ण नाटकों में ‘प्रेमजोगिनी’ की लोगों ने बड़ी प्रशंसा की है। भारतेन्दुजी इसके पहले अंक के केवल वार गर्भांक ही लिख पाये हैं; लेकिन जहाँ जो वर्णन किया है, उसमें कमाल हासिल किया है। इन चारों गर्भांकों की कथा भी भिन्न है।

यद्यपि भारतेन्दुजी ने अपने नाटकों में नाटक-सम्बन्धी विशेष नियमों की ओर ध्यान नहीं दिया है, किन्तु यह कहना असंगत है कि वे नाटक के नियमों से अनभिज्ञ थे। उदाहरणार्थ तद्विषयक उनका 'नाटक' निबन्ध हाथ में है। उन्होंने सक्षेप में नाटक की हर एक बात का ही इसमें वर्णन किया है। वास्तव में बात यह है कि उनपर नवीन ढंग के बँगला नाटक तथा तत्कालीन खेले जाने वाले पारसी-कम्पनियों के नाटकों का आधिक प्रभाव पड़ा था; इसीलिए भारतेन्दु जी ने प्राचीन नियमों के बन्धनों को छोड़कर समयानुकूल अपने नाटकों को नवीनता के आभरण से अलंकृत किया था। उन्होंने अपने 'नाटक' नामक निबन्ध में स्वयं लिखा है कि "अब नाटक में कहीं आशीःप्रभृति नाट्यालंकार, कहीं प्रकरो, कहीं विलोभन, कहीं सफेट, पंचसंधि वा ऐसे ही अन्य विषयों का कोई आवश्यकता नहीं रही।"

फिर भी यह मानने में किंचिन्मात्र भा द्विचकिवाइट नहीं है वि^१ हिन्दी में भारतेन्दु जी की कृतियों से ही दृश्य-काव्यों का आरम्भ होत^१ है। पूर्व नाटककारों की अपेक्षा इन्होंने भाषा और कथानक^१ दृष्टि से अपने नाटकों को वह परिमार्जित रूप दिया जिससे हिन्द^१ साहित्य में इनके नाटकों का महत्त्व है। 'हरिश्चन्द्र' नाटक को ही^१ लीजिए—यद्यपि इसमें अर्थप्रकृतियों, अवस्थाओं एवं संधियों का अभा^१ है, किन्तु यह स्टेज पर खेलने योग्य एक सुन्दर नाटक है। यह भारती^१ ढंग का पौराणिक आख्यान है।

भारतेन्दुजी ने अपने नाटकों में न तो शुद्ध भारतीय पद्धति का ही अनुसरण किया है और न योरोपीय पद्धति का। अपनी रुच्यनुकूल दोनों की कुछ कुछ बातों का, पारसी नाटक कम्पनियों तथा आधुनिक बँगला नाटकों के ढङ्ग पर उपयोग किया है। वास्तव में भारतेन्दुजी अनेक विषयों पर नाटक लिखकर हिन्दी-साहित्य के एक अंग की पू^१ की है। इनके दिखलाए हुए मार्ग पर चल कर इस विषय में लोगों :

इतनी उन्नति करली है कि स्कन्दगुप्त, अजातशत्रु, जनमेजय आदि उत्तम कोटि के नाटक आज हिन्दी-साहित्य में विद्यमान हैं।

उपसंहार

उपसंहार के तौर पर केवल इतना ही कहना पर्याप्त है कि भारतेन्दुजी ने अपने जीवन के अल्पकाल में ही अपने साहित्य की इतनी सामग्री हिन्दी - संसार को भेंट कर दी है, जिसके लिए हिन्दी-संसार उनका ऋणी है। यह पहले ही बतलाया जा चुका है कि इनके बनाये हुए ग्रंथों की कुल संख्या १७५ है। ये ग्रन्थ खड्गविलास प्रेस से छः भागों में प्रकाशित भी हुए हैं—

प्रथम भाग में नाटक-नाटिकाओं का संग्रह है, दूसरे में इतिहासों का और तीसरे में कविताओं का। चौथे में भक्ति पक्ष के अठारह ग्रन्थ हैं; पाँचवें में भी प्रधान ग्रन्थ अठारह ही हैं जिनमें प्रेम का वर्णन है। छठे भाग में हँसी के छोटो-छोटे चुटकुले और कई निबन्ध हैं।

भारतेन्दुजी ने सभी विषयों पर कुछ न कुछ प्रकाश डाला है। साहित्य-प्रेम के तो वे अगाध समुद्र थे ! उनका स्वार्थत्याग एवं अध्यवसाय तो अपना सानी ही नहीं रखता। जब वह संसार में आये तो एक अमीर की हैसियत से और जब गये तो फ़कीरी ढाढ से। उन्होंने अपनी सम्पत्ति से हिन्दी-साहित्य की अमूल्य सामग्री तैयार की और उसे वितरण किया देश के असंख्य हिन्दी-भाषी भिक्षुओं में। यद्यपि भारतेन्दुजी आज इस संसार में नहीं हैं किन्तु उनकी काव्य-चंद्रिका आज भी अपने पूर्ण विकास के साथ सर्वत्र फैली हुई है और जब तक इस पृथ्वी पर हिन्दी भाषा तथा हिन्दी-भाषियों का नाम रहेगा, यह चंद्रिका नित्य नये रूप में प्रकाशित होती रहेगी।

दामोदरस्वरूप गुप्त

